



Ġabra tal-ġurisprudenza

SENTENZA TAL-QORTI TAL-ĠUSTIZZJA (Il-Ħames Awla)

10 ta' Lulju 2014*

“Artikolu 102 TFUE — Abbuż minn pożizzjoni dominanti — Swieq Spanjoli tal-aċċess għall-internet tal-broadband — Kompresjoni tal-marġni — Artikolu 263 TFUE — Stharriġ tal-legalità — Artikolu 261 TFUE — Ġurisdizzjoni sħiħa — Artikolu 47 tal-Karta — Prinċipju ta' protezzjoni ġudizzjarja effettiva — Stharriġ ta' ġurisdizzjoni sħiħa — Ammont tal-multa — Prinċipju ta' proporzjonalità — Prinċipju ta' nondiskriminazzjoni”

Fil-Kawża C-295/12 P,

li għandha bħala suġġett appell abbażi tal-Artikolu 56 tal-Istatut tal-Qorti tal-Ġustizzja tal-Unjoni Ewropea, ippreżentat fit-13 ta' Ġunju 2012,

Telefónica SA, stabbilita f'Madrid (Spanja),

Telefónica de España SAU, stabbilita f'Madrid,

irrappreżentati minn F. González Díaz u B. Holles, avukati,

appellanti,

il-partijiet l-oħra fil-kawża huma:

Il-Kummissjoni Ewropea, irrappreżentata minn F. Castillo de la Torre, É. Gippini Fournier u C. Urraca Caviedes, bħala aġenti,

konvenuta fl-ewwel istanza,

France Telecom España SA, stabbilita f'Pozuelo de Alarcón (Spanja), irrappreżentata minn H. Brokelmann u M. Ganino, avukati,

Asociación de Usuarios de Servicios Bancarios (Ausbanc Consumo), stabbilita f'Madrid, irrappreżentata minn L. Pineda Salido u I. Cámara Rubio, avukati,

European Competitive Telecommunications Association, stabbilita f'Wokingham (ir-Renju Unit), irrappreżentata minn A. Salerno u B. Cortese, avukati,

intervenjenti fl-ewwel istanza,

IL-QORTI TAL-ĠUSTIZZJA (Il-Ħames Awla),

komposta minn T. von Danwitz, President tal-Awla, E. Juhász, A. Rosas, D. Šváby u C. Vajda (Relatur), Imħallfin,

* * Lingwa tal-kawża: l-Ispanjol.

Avukat Ġenerali: M. Wathelet,

Reġistratur: M. Ferreira, Amministratur Prinċipali,

wara li rat il-proċedura bil-miktub u wara s-seduta tas-16 ta' Mejju 2013,

wara li semgħet il-konklużjonijiet tal-Avukat Ġenerali, ipprezentati fis-seduta tas-26 ta' Settembru 2013,

tagħti l-preżenti

Sentenza

- 1 Permezz tal-appell tagħhom, Telefónica SA u Telefónica de España SAU (iktar 'il quddiem, imsejha flimkien, l-“appellanti”) jitolbu l-annullament tas-sentenza tal-Qorti Ġenerali tal-Unjoni Ewropea Telefónica u Telefónica de España vs Il-Kummissjoni (T-336/07, EU:T:2012:172, iktar 'il quddiem is-“sentenza appellata”), li permezz tagħha din tal-aħħar ċaħdet ir-rikors tagħhom intiż għall-annullament tad-Deċiżjoni tal-Kummissjoni C (2007) 3196 finali, tal-4 ta' Lulju 2007, dwar proċedura ta' applikazzjoni tal-Artikolu 82 [KE] (Każ COMP/38.784 – Wanadoo España kontra Telefónica) (iktar 'il quddiem id-“deċiżjoni kkontestata”) kif ukoll it-talba sussidjarja tagħhom għal annullament jew tnaqqis tal-ammont tal-multa li giet imposta fuqhom permezz ta' din id-deċiżjoni.

Il-kuntest ġuridiku

Ir-Regolament Nru 17

- 2 Il-perijodu ta' ksur ikopri x-xhur ta' bejn Settembru 2001 u Diċembru 2006. Issa, fid-data tal-1 ta' Mejju 2004, ir-Regolament tal-Kunsill Nru 17, tas-6 ta' Frar 1962, l-ewwel regolament li jwettaq l-Artikoli [81 KE] u [82 KE] (ĠU 1962, 13, p. 204) tħassar u gie sostitwit bir-Regolament tal-Kunsill (KE) Nru 1/2003, tas-16 ta' Diċembru 2002, dwar l-implimentazzjoni tar-regoli ta' kompetizzjoni mnizzlin fl-Artikoli [101 TFUE] u [102 TFUE] (ĠU Edizzjoni Speċjali bil-Malti, Kapitolu 8, Vol. 2, p. 205).
- 3 Konsegwentement, ir-Regolament Nru 17 kien applikabbli għall-fatti tal-każ sal-1 ta' Mejju 2004, data li fiha sar applikabbli r-Regolament Nru 1/2003. Madankollu jehtieg li jiġi rrilevat li d-dispożizzjonijiet rilevanti tar-Regolament Nru 1/2003 huma, essenzjalment, identiċi għal dawk tar-Regolament Nru 17.
- 4 L-Artikolu 15(2) tar-Regolament Nru 17 kien jipprovdi:

“Il-Kummissjoni tista' permess ta' deċiżjoni timponi fuq l-impriża jew assoċjazzjonijiet ta' mpriża multi minn 1000 sa 1000000 unità ta' rendikont, jew somma li taqbez dan iżda li ma taqbiżx 10 % tat-turnover fis-sena ta' negozju preċedenti ta' kull impriża li tkun qed tipparteċipa fil-ksur fejn, jew intenzjonalment jew b'negligenza:

a) dawn jiksru l-Artikolu [81](1) jew l-Artikolu [82] tat-Trattat, jew

[...]

Fl-iffissar ta' l-ammont tal-multa, għandhom jiġu kkonsidrati kemm il-gravita kif ukoll id-dewmien tal-ksur.”

- 5 L-Artikolu 17 tar-Regolament Nru 17 kien jipprovdi:

“Il-Qorti tal-Ġustizzja għandu jkollha ġurisdizzjoni illimitata fit-tifsira ta’ l-Artikolu [229] tat-Trattat li tirrevedi deċiżjonijiet li bihom il-Kummissjoni tkun iffissat multa jew pagament ta’ penalità perijodiku; din tista’ tħassar, tnaqqas jew iżżid il-multa jew il-pagament ta’ penalità perijodiku impost.”

Ir-Regolament Nru 1/2003

- 6 L-Artikolu 23(2) tar-Regolament Nru 1/2003 li ssostitwixxa l-Artikolu 15(2) tar-Regolament Nru 17 kien jipprovdi:

“Il-Kummissjoni tista’ b’deċiżjoni timponi multi fuq l-impriża u l-assocjazzjoni tal-impriża meta, jew b’intenzjoni jew b’negligenza:

- a) twettaq ksur għad-dispożizzjonijiet tal-Artikolu [101 TFUE] jew [102 TFUE],

[...]

Għal kull impriża u assoċjazzjoni ta’ l-impriża li qed jipparteċipaw fil-ksur, il-multi mhux ser jaqbru l-10 % tat-total ta’ valur tal-bejgħ fis-sena kmmerċjali preċedenti.

[...]”

- 7 L-Artikolu 31 tar-Regolament Nru 1/2003, li ssostitwixxa l-Artikolu 17 tar-Regolament Nru 17 jipprovdu:

“Il-Qorti tal-Ġustizzja ha jkollha ġurisdizzjoni bla limitu għar-reviżjoni tad-deċiżjonijiet fejn il-Kummissjoni wahhlet multa jew perjodu ta’ pagamenti tal-pieni.”

Il-linji gwida tal-1998

- 8 Il-linji gwida għall-kalkolu tal-multi imposti skont l-artikolu 15(2) tar-Regolament Nru 17 u l-Artikolu 65(5) tat-Trattat KEFA (ĠU Edizzjoni Speċjali bil-Malti, Kapitolu 8, Vol. 1, p. 171, iktar ’il quddiem il-“linji gwida tal-1998”) jipprovdu fil-punt 1, A, iddedikat għall-evalwazzjoni tan-natura tal-gravità tal-ksur:

“A. Gravità Biex tiġi valutata l-gravità tal-ksur, għandu jiġi kunsidrat in-natura tiegħu, l-impatt reali tiegħu fuq is-suq, fejn dan jista’ jkun ikkalkolat, u d-daqs tas-suq ġeografiku rilevanti. Il-ksur se jinqasam għalhekk fi tliet kategoriji: ksur ffit serju, ksur serju u ksur serju hafna.

- Ksur ffit serju:

[...]

Penalità applikabbli: [EUR] 1000 sa [EUR] 1 miljun.

- Ksur serju:

[...]

Penalità applikabbli: [EUR] 1 miljun sa [EUR] 20 miljun.

— Ksur serju ħafna:

Dawn ġeneralment ikunu restrizzjonijiet orrizzontali bħal konsorzji ta' prezzijiet u kwota tas-sehem tas-suq, jew prattiċi oħra li jpoġġu fil-periklu l-funzjonament tajjeb tas-suq wieħed, bħal qsim tas-swieq nazzjonali u abbuż ċar ta' pożizzjoni dominanti minn impriži li għandhom monopolju virtwali [...]

Penalità applikabbli: aktar minn [EUR] 20 miljun.”

Il-fatti li wasslu għall-kawża u d-deċiżjoni kkontestata

9 Il-Qorti Ġenerali pprovdiet sinteżi tal-fatti li wasslu għall-kawża fil-punti 3 sa 29 tas-sentenza appellata:

“3 Fil-11 ta' Lulju 2003, Wanadoo España SL (li saret France Telecom España SA) (iktar 'il quddiem 'France Telecom') ressqet ilment quddiem il-Kummissjoni tal-Komunitajiet Ewropej, li fih allegat li l-marġni bejn il-prezzijiet bl-ingrossa li s-sussidjarji ta' Telefónica kienu japplikaw lill-kompetituri tagħhom għall-provvista bl-ingrossa għall-aċċess għall-high speed internet fi Spanja u l-prezzijiet bl-imnut li huma kienu japplikaw għall-utenti finali ma kinitx suffiċjenti sabiex il-kompetituri ta' Telefónica setgħu jikkompetu magħha (premessa 26 tad-deċiżjoni kkontestata).

[...]

6 Fl-4 ta' Lulju 2007, il-Kummissjoni adottat id-deċiżjoni kkontestata, li hija s-suġġett tal-kawża preżenti.

7 L-ewwel nett, fid-deċiżjoni kkontestata, il-Kummissjoni identifikat tliet swieq ta' prodotti inkwistjoni, jiġifieri suq bl-imnut tal-high speed internet u ż-żewġt iswieq bl-ingrossa tal-high speed internet (premessi 145 sa 208 tad-deċiżjoni kkontestata).

8 Is-suq bl-imnut inkwistjoni jinkludi, skont id-deċiżjoni kkontestata, il-prodotti kollha ta' high speed internet mingħajr distinzjoni, kemm jekk jiġu pprovduti permezz tal-ADSL (Asymmetric Digital Subscriber Line, linja diġitali asimmetrika tal-abbonat) kemm permezz ta' kwalunkwe teknoloġija oħra, imqiegħda fis-'suq tal-pubbliku iġenerali' għall-użu minn utenti residenzjali u mhux residenzjali. Min-naħa l-oħra, is-suq ma jinkludix is-servizzi ta' aċċess għal high speed internet personalizzati mmirati prinċipalment għall-'klijenti kbar' (premessa 153 tad-deċiżjoni kkontestata).

9 Fir-rigward tas-swieq bl-ingrossa, il-Kummissjoni indikat li kienu disponibbli tliet offerti ewlenin bl-ingrossa, jiġifieri offerta ta' riferiment għall-aċċess mhux marbut mal-loop lokali, ikkumerċjalizzata biss minn Telefónica, offerta bl-ingrossa reġjonali (GigADSL, iktar 'il quddiem il-'prodott bl-ingrossa reġjonali'), ikkumerċjalizzata biss ukoll minn Telefónica, u numru ta' offerti bl-ingrossa nazzjonali ikkumerċjalizzati kemm minn Telefónica (ADSL-IP u ADSL-IP Total, iktar 'il quddiem il-'prodott bl-ingrossa nazzjonali') kif ukoll mill-operaturi l-oħra fuq il-bażi ta' aċċess mhux marbut mal-loop lokali u/jew tal-prodott bl-ingrossa reġjonali (premessa 75 tad-deċiżjoni kkontestata).

[...]

14 Il-Kummissjoni kkonkludiet li s-swieq bl-ingrossa inkwistjoni għall-finijiet tad-deċiżjoni kkontestata kienu jinkludu l-prodott bl-ingrossa reġjonali u l-prodott bl-ingrossa nazzjonali, bl-eskluzjoni tas-servizzi bl-ingrossa bil-cable u b'teknoloġiji differenti mill-ADSL (premessi 6 u 208 tad-deċiżjoni kkontestata).

- 15 Is-swieq ġeografiċi rilevanti bl-ingrossa u bl-imnut huma, skont id-deċiżjoni kkontestata, ta' dimensjoni nazzjonali (it-territorju Spanjol) (premessa 209 tad-deċiżjoni kkontestata).
 - 16 Fit-tieni lok, il-Kummissjoni kkonstatat li Telefónica kienet tokkupa pożizzjoni dominanti fiż-żewġ swieq bl-ingrossa inkwistjoni (premessi 223 sa 242 tad-deċiżjoni kkontestata). B'hekk, fil-perijodu kkunsidrat, Telefónica kellha l-monopolju tal-provvista tal-prodott bl-ingrossa reġjonali u iktar minn 84 % tas-suq tal-prodott bl-ingrossa nazzjonali (premessi 223 u 235 tad-deċiżjoni kkontestata). Skont id-deċiżjoni kkontestata (premessi 243 sa 277), Telefónica kienet ukoll f'pożizzjoni dominanti fis-suq bl-imnut.
 - 17 Fit-tielet lok, il-Kummissjoni eżaminat jekk Telefónica kinitx abbużat mill-pożizzjoni dominanti tagħha fis-swieq inkwistjoni (premessi 278 sa 694 tad-deċiżjoni kkontestata). F'dan ir-rigward, il-Kummissjoni qieset li Telefónica kienet kisret l-Artikolu [102 TFUE] meta imponiet prezzijiet iġusti fuq il-kompetituri tagħha fil-forma ta' kompressjoni fuq il-marġni tal-prezzijiet bejn il-prezzijiet ta' aċċess għal high speed internet bl-imnut fis-suq tal-'pubbliku iġenerali' Spanjol u l-prezzijiet ta' aċċess għall-high speed internet bl-ingrossa fil-livelli reġjonali u nazzjonali, fil-perijodu bejn Settembru 2001 u Dicembru 2006 (premessa 694 tad-deċiżjoni kkontestata).
- [...]
- 24 Fir-raba' lok, il-Kummissjoni kkonstatat li f'din il-kawża l-kummerċ bejn Stati Membri kien ġie effettwat, peress li l-politika tariffarja ta' Telefónica kienet tikkonċerna s-servizzi ta' aċċess ta' operatur f'pożizzjoni dominanti li jkopru t-territorju kollu Spanjol, li jammonta għal parti sostanzjali tas-suq intern (premessi 695 sa 697 tad-deċiżjoni kkontestata).
 - 25 Għall-finijiet tal-kalkolu tal-ammont tal-multa, il-Kummissjoni applikat, fid-deċiżjoni kkontestata, il-metodoloġija esposta fil-[linji gwida tal-1998].
 - 26 L-ewwel nett, il-Kummissjoni evalwat il-gravità u l-impatt tal-ksur kif ukoll tad-daqs tas-suq ġeografiku inkwistjoni. L-ewwel, fir-rigward tal-gravità tal-ksur, hija qieset li kien każ ta' abbuż serju minn naħa ta' impriża li għandha pożizzjoni Prattikament monopolista, li għandha tiġi kklassifikata bħala 'serju naħa' fid-dawl tal-linji gwida tal-1998 (premessi 739 sa 743 tad-deċiżjoni kkontestata). Fil-premessa 744 sa 750 tad-deċiżjoni kkontestata, il-Kummissjoni ddistingwiet b'mod partikolari l-każ preżenti mid-Deċiżjoni tal-Kummissjoni 2003/707/KE, tal-21 ta' Mejju 2003, dwar proċedura ta' applikazzjoni tal-Artikolu [102 TFUE] (Każ COMP/C 1/37.451, 37.578, 37.579 — Deutsche Telekom AG) (ĠU L 263, p. 9, iktar 'il quddiem id-Deċiżjoni Deutsche Telekom'), li fiha l-abbuż ta' Deutsche Telekom, li kien jikkonsisti f'kompressjoni fuq il-marġni tal-prezzijiet ma kienx ġie ikklassifikat bħala 'serju naħa' fis-sens tal-linji gwida tal-1998. Barra minn hekk, għal dak li jirrigwarda l-impatt tal-ksur ikkonstatat, il-Kummissjoni qieset il-fatt li s-swieq inkwistjoni kienu ta' valur ekonomiku kunsiderevoli, li huma għandhom rwol kruċjali fl-implementazzjoni tas-soċjetà tal-informazzjoni u li l-impatt tal-abbuż ta' Telefónica fis-suq bl-imnut kien sinjifikattiv (premessi 751 u 753 tad-deċiżjoni kkontestata). Fl-aħħar nett, fir-rigward tad-daqs tas-suq ġeografiku inkwistjoni, il-Kummissjoni sostniet b'mod partikolari li s-suq Spanjol tal-high speed internet kien il-ħames l-ikbar suq nazzjonali tal-high speed internet fl-Unjoni Ewropea u li, jekk il-każijiet tal-kompressjoni fuq il-marġni tal-prezzijiet kienu neċessarjament limitati għal Stat Membru wieħed, dan kien iwaqqaf lil operaturi minn Stati Membri oħra milli jidhlu fis-suq li jkun qed jikber malajr (premessi 754 u 755 tad-deċiżjoni kkontestata).
 - 27 Skont id-deċiżjoni kkontestata, l-ammont minimu tal-multa, ta' EUR 90 000 000, jiehu inkunsiderazzjoni l-fatt li l-gravità tal-prattika abbużiva ġiet ippreċizzata fil-perijodu kkunsidrat u, b'mod iktar partikolari, wara l-adozzjoni tad-Deċiżjoni Deutsche Telekom (premessi 756 u 757 tad-deċiżjoni kkontestata). Ġie applikat fattur ta' multiplikazzjoni ta' 1.25 lill-imsemmi ammont

sabiex tiġi kkunsidrata l-kapaċità ekonomika sinjifikattiva ta' Telefónica u sabiex tiżgura lill-multa natura suffiċjentement dissważiva, b'mod li l-ammont minimu tal-multa tala' għal EUR 112 500 000 (premissa 758 tad-deċiżjoni kkontestata).

- 28 It-tieni nett, peress li l-ksur seħh minn Settembru 2001 sa Diċembru 2006, jiġifieri għal hames snin u erba' xhur, il-Kummissjoni ziedet l-ammont minimu tal-multa b'50 %. L-ammont bażiku tal-multa b'hekk ittalla' għal EUR 168 750 000 (premessi 759 sa 761 tad-deċiżjoni kkontestata).
- 29 It-tielet nett, fid-dawl tal-provi disponibbli, il-Kummissjoni qieset li l-eżistenza ta' ċerti ċirkustanzi attenwanti setgħet tiġi kkunsidrata f'din il-kawża, peress li l-ksur kien għall-inqas twettaq b'negligenza. B'hekk, ingħata tnaqqis tal-ammont tal-multa ta' 10 % lil Telefónica, li biddel l-ammont tal-multa għal EUR 151 875 000 (premessi 765 u 766 tad-deċiżjoni kkontestata)."

Il-proċedura quddiem il-Qorti Ġenerali u s-sentenza kkontestata

- 10 Permezz ta' att ipprezentat fir-Registru tal-Qorti Ġenerali fl-1 ta' Ottubru 2007, l-appellanti pprezentaw rikors intizż prinċipalment għall-annullament tad-deċiżjoni kkontestata, u, sussidjarjament, għall-annullament jew għat-tnaqqis tal-ammont tal-multa imposta mill-Kummissjoni.
- 11 Insostenn tat-talbiet prinċipali tagħhom l-appellanti invokaw sitt motivi, ibbażati rispettivament fuq ksur tad-drittijiet tad-difiża, fuq żbalji ta' fatt u ta' liġi fid-definizzjoni tas-swieq bl-ingrossa inkwistjoni, fuq żbalji ta' fatt u ta' liġi fl-istabbiliment tal-pożizzjoni dominanti tagħhom fis-swieq inkwistjoni, fuq żbalji ta' liġi fl-applikazzjoni tal-Artikolu [102 TFUE] fir-rigward tal-aġir abbużiv tagħhom, fuq żbalji ta' fatt u/jew żbalji ta' evalwazzjoni tal-fatti u żbalji ta' liġi fir-rigward tal-aġir abbużiv tagħhom kif ukoll l-effett antikompetittiv tiegħu u, fl-aħħar, fuq applikazzjoni *ultra vires* tal-Artikolu [102 TFUE] u fuq ksur tal-prinċipji ta' sussidjarjetà, ta' proporzjonalità, ta' ċertezza legali, ta' kooperazzjoni żleali u ta' amministrazzjoni tajba.
- 12 Insostenn tat-talbiet tagħhom ipprezentati sussidjarjament, l-appellanti invokaw żewġ motivi. L-ewwel motiv kien ibbażat fuq żbalji ta' fatt u ta' liġi kif ukoll fuq ksur tal-Artikolu 15(2) tar-Regolament Nru 17 u tal-Artikolu 23(2) tar-Regolament Nru 1/2003, u tal-prinċipji ta' ċertezza legali u ta' aspettattivi leġittimi. It-tieni motiv, ipprezentat b'mod iktar sussidjarju, kien ibbażat fuq żbalji ta' fatt kif ukoll fuq ksur tal-prinċipji ta' proporzjonalità, ta' ugwaljanza fit-trattament, ta' individwalizzazzjoni tal-pieni u tal-obbligu ta' motivazzjoni, fl-iffissar tal-ammont tal-multa.
- 13 Permezz tad-digrieti, rispettivament, tal-31 ta' Lulju 2008 u tat-28 ta' Frar 2011, l-Asociación de usuarios de servicios bancarios (Ausbanc Consumo) (iktar 'il quddiem l-"Ausbanc Consumo") u France Telecom, minn naħa, kif ukoll il-European Competitive Telecommunications Association (iktar 'il quddiem l-"ECTA"), min-naħa l-oħra, ġew ammessi li jintervjenu insostenn tat-talbiet tal-Kummissjoni.
- 14 Il-Qorti Ġenerali ċaħdet kull wieħed minn dawn il-motivi u r-rikors fl-intier tiegħu.

It-talbiet tal-partijiet quddiem il-Qorti tal-Ġustizzja

- 15 L-appellanti jitolbu li l-Qorti tal-Ġustizzja jogħġobha:

— Prinċipalment:

— tannulla, totalment jew parzjalment, is-sentenza kkontestata;

- abbażi tal-elementi disponibbli għaliha, tannulla, totalment jew parzjalment id-deċiżjoni kkontestata;
 - tannulla jew tnaqqas il-multa skont l-Artikolu 261 TFUE;
 - tannulla jew tnaqqas il-multa abbażi tad-dewmien mhux iġġustifikat tal-proċedura quddiem il-Qorti Ġenerali; u
 - tikkundanna lill-Kummissjoni kif ukoll lill-partijiet intervenjenti kemm f'din il-proċedura kif ukoll fil-proċedura quddiem il-Qorti Ġenerali għall-ispejjeż.
- Sussidjarjament, jekk l-istat tal-proċeduri ma jippermettix dan:
- tannulla s-sentenza appellata u tibgħat lura l-kawża quddiem din tal-aħħar bil-għan li din tagħti deċiżjoni fid-dawl tal-punti ta' liġi deċiżi mill-Qorti tal-Ġustizzja;
 - tannulla jew tnaqqas il-multa skont l-Artikolu 261 TFUE; u
 - tikkundanna lill-Kummissjoni kif ukoll lill-partijiet intervenjenti kemm f'din il-proċedura kif ukoll fil-proċedura quddiem il-Qorti Ġenerali għall-ispejjeż.
- Fi kwalunkwe każ, li tawtorizza, skont l-Artikolu 15 TFUE, l-aċċess għat-traskrizzjoni litterali jew għar-registrazzjoni tas-seduta li saret quddiem il-Qorti Ġenerali fit-23 ta' Mejju 2011, kif ukoll l-organizzazzjoni ta' seduta.
- 16 Il-Kummissjoni titlob li l-Qorti tal-Ġustizzja jogħgobha:
- tiddikjara l-appell inammissibbli b'mod totali jew parzjali jew li tiċhdu bħala infondat;
 - sussidjarjament, jekk jintlaqa' l-appell, tiċhad fi kwalunkwe każ ir-rikors għal annullament kontra d-deċiżjoni kkontestata; u
 - tikkundanna lill-appellanti għall-ispejjeż ta' din l-istanza.
- 17 Ausbanc Consumo titlob li l-Qorti tal-Ġustizzja:
- tiċhad l-appell u tikkonferma s-sentenza appellata fl-intier tagħha;
 - tikkundanna lill-appellanti għall-ispejjeż; u
 - tagħti fi kwalunkwe każ, skont l-Artikolu 15 TFUE, l-aċċess għat-traskrizzjoni litterali jew għar-registrazzjoni tas-seduta li saret quddiem il-Qorti Ġenerali fit-23 ta' Mejju 2011.
- 18 France Telecom titlob li l-Qorti tal-Ġustizzja jogħgobha:
- tiċhad l-appell fl-intier tiegħu;
 - tikkundanna lill-appellanti għall-ispejjeż kemm ta' din l-istanza kif ukoll ta' dik ipprezentata quddiem il-Qorti Ġenerali; u
 - torganizza seduta.

19 L-ECTA titlob li l-Qorti tal-Ġustizzja joghġobha:

- tiċhađ l-appell;
- tiċhađ ukoll it-talbiet imressqa mill-appellanti b'mod sussidjarju intizi sabiex jinkiseb l-annullament tal-multa jew it-tnaqqis tal-ammont tagħha; u
- tikkundanna lill-appellanti għall-ispejjeż.

Fuq l-appell

20 Insostenn tal-appell tagħhom, l-appellanti jinvokaw għaxar aggravji fil-konfront tas-sentenza appellata.

21 Preliminarjament, jeħtieġ li tiġi eżaminata l-eċċezzjoni ta' inammissibbiltà mqajma mill-Kummissjoni fil-konfront tal-appell kollu kif ukoll it-talbiet għal aċċess għat-traskrizzjoni litterali jew għar-registrazzjoni tal-awdjo tas-seduta tal-Qorti Ġenerali mressqa mill-appellanti u minn Ausbanc Consumo.

Fuq l-eċċezzjoni ta' inammissibbiltà mqajma mill-Kummissjoni fil-konfront tal-appell kollu

- 22 Il-Kummissjoni teċċepixxi l-inammissibbiltà tal-appell, billi tinvoka l-argumenti li ġejjin.
- 23 Fl-ewwel lok, il-Kummissjoni tenfasizza li l-appell huwa estremament twil u ripetittiv u jiddikjara b'mod frekwenti diversi aggravji f'kull paġna, b'tali mod li l-appell jidher li jinkludi mijiet ta' aggravji, fatt li jikkostitwixxi "rekord" fl-istorja kontenjuża tal-Unjoni.
- 24 Fit-tieni lok, l-appell huwa intiz kwazi sistematikament sabiex jikseb eżami ġdid tal-fatti, taħt il-pretest ta' allegazzjonijiet li l-Qorti Ġenerali applikat "kriterju legali żbaljat".
- 25 Fit-tielet lok, l-aggravji huma ppreżentati spiss wisq bħala dikjarazzjonijiet mingħajr ebda motivazzjoni.
- 26 Fir-raba' lok, il-Kummissjoni kkunsidrat li l-appellanti, minn naħa jikkritikaw spiss id-deċizzjoni kkontestata u mhux is-sentenza appellata u, min-naħa l-oħra, meta din il-kritika tikkonċerna s-sentenza appellata, xorta ma tidentifikax prattikament fl-ebda istanza l-partijiet jew il-punti preċiżi tagħha li jinkludu allegatament żbalji ta' liġi.
- 27 Fil-ħames lok, il-Kummissjoni ssostni li kien estremament diffiċli għaliha, anki impossibbli, li teżerċita d-drittijiet tad-difiża tagħha fil-kuntest ta' appell redatt b'mod konfuż u li ma jinftehimx, u għaldaqstant tistieden lill-Qorti tal-Ġustizzja sabiex tiddikjara bħala inammissibbli l-appell fl-intier tiegħu.
- 28 Sussidjarjament, il-Kummissjoni tqis li, anki fl-okkażjonijiet rari fejn permezz tal-appell tagħhom, l-appellanti jqajmu punt ta' liġi, l-argumenti tagħhom imorru kontra l-ġurisprudenza tal-Qorti tal-Ġustizzja. Għaldaqstant, hija tistieden lill-Qorti tal-Ġustizzja sabiex tikkonstata n-natura manifestament infondata tal-appell permezz ta' digriet immotivat.
- 29 Jeħtieġ li jittfakkar li, skont ġurisprudenza stabbilita, mill-Artikolu 256 TFUE u l-ewwel paragrafu tal-Artikolu 58 tal-Istatut tal-Qorti tal-Ġustizzja tal-Unjoni Ewropea kif ukoll mill-Artikolu 112(1)(c) tar-Regoli tal-Proċedura ta' din tal-aħħar, fis-seħh fid-data tal-preżentata tal-appell, jirriżulta li appell għandu jindika b'mod preċiż l-elementi kkritikati tas-sentenza appellata kif ukoll l-argumenti legali li jsostnu b'mod speċifiku din it-talba, taħt piena ta' inammissibbiltà tal-appell jew tal-aggravju

kkonċernat (ara b'mod partikolari, is-sentenzi Dansk Rørindustri *et* vs Il-Kummissjoni, C-189/02 P, C-202/02 P, C-205/02 P sa C-208/02 P u C-213/02 P, EU:C:2005:408, punt 426, kif ukoll Deutsche Telekom vs Il-Kummissjoni, C-280/08 P, EU:C:2010:603, punt 24).

- 30 Għalhekk, ma jkunx jissodisfa dawn ir-rekwiziti u għandu jiġi ddikjarat inammissibbli aggravju li l-argument tiegħu ma jkunx ċar u preċiż biżżejjed sabiex jippermetti lill-Qorti tal-Ġustizzja li teżercita l-istħarriġ tal-legalità tiegħu, partikolarment peress li l-elementi essenzjali li fuqhom huwa bbażat l-aggravju ma jhorgħux b'mod koerenti u komprensibbli biżżejjed mit-test ta' dan l-appell, li jkun redatt b'mod oskur u ambigwu f'dan ir-rigward (ara, f'dan is-sens, is-sentenza Thyssen Stahl vs Il-Kummissjoni, C-194/99 P, EU:C:2003:527, punti 105 u 106, kif ukoll Arkema vs Il-Kummissjoni, C-520/09 P, EU:C:2011:619, punt 61 u l-ġurisprudenza ċċitata). Il-Qorti tal-Ġustizzja ddecidiet ukoll li għandu jiġi miċhud bħala manifestament inammissibbli appell li ma jkollux struttura koerenti, li jkun limitat għal dikjarazzjonijiet ġenerali li ma jinkludu l-ebda indikazzjonijiet preċiżi marbuta mal-punti tad-digriet appellat li huma possibbilment invizzjati bi żball ta' liġi (ara d-digriet Weber vs Il-Kummissjoni, C-107/07 P, EU:C:2007:741, punti 26 sa 28).
- 31 Fir-rigward tal-appell ipprezentat mill-appellanti, hemm lok li jiġi kkonstatat, kif tenfasizza l-Kummissjoni, li dan jinkludi numru kbir ta' aggravji u ta' argumenti li għandhom jitqiesu li huma inammissibbli. Madankollu, ma jistax jiġi kkunsidrat li dan l-appell huwa ammissibbli fl-intier tiegħu. Fil-fatt, ċertu numru ta' aggravji mqajma fl-appell kienu jidentifikaw bil-preċiżjoni rikjesta l-elementi kkritikati tas-sentenza appellata u jesponu b'ċarezza suffiċjenti l-argumenti legali invokati. Konsegwentement, hemm lok, minkejja n-nuqqasijiet ikkonstatati iktar 'il fuq, li tinċaħad l-eċċezzjoni ta' inammissibbiltà imqajma mill-Kummissjoni fil-konfront tal-appell kollu.

Fuq it-talbiet għal aċċess għat-traskrizzjoni litterali jew għar-registrazzjoni tal-awdjo tas-seduta quddiem il-Qorti Ġenerali

- 32 L-appellanti u Ausbanc Consumo talbu l-aċċess, skont l-Artikolu 15 TFUE, għat-traskrizzjoni litterali jew għar-registrazzjoni tal-awdjo tas-seduta li saret quddiem il-Qorti Ġenerali fit-23 ta' Mejju 2011.
- 33 F'dan ir-rigward, l-Artikolu 169(1) tar-Regoli tal-Proċedura tal-Qorti tal-Ġustizzja jipprovdi li t-talbiet tal-appell għandhom ikunu intiżi għall-annullament, totali jew parzjali, tad-deċiżjoni tal-Qorti Ġenerali kif din tkun tidher fid-dispożittiv ta' din id-deċiżjoni.
- 34 Issa, it-talbiet għal aċċess tal-appellanti u ta' Ausbanc Consumo ma humiex intiżi għall-annullament, totali jew parzjali, tas-sentenza appellata. Barra minn hekk, dawn il-partijiet ma jispjegawx għal-liema finijiet huma jixtiequ jiksibu aċċess għat-traskrizzjoni litterali jew għar-registrazzjoni tal-awdjo tas-seduta li saret quddiem il-Qorti Ġenerali fit-23 ta' Mejju 2011, u lanqas sa liema punt l-aċċess possibbli għal dawn id-dokumenti jista' jkun utli għalihom għall-finijiet tat-talbiet tagħhom intiżi rispettivament għall-annullament tas-sentenza appellata u għaċ-ċaħda tal-appell.
- 35 Għaldaqstant, hemm lok li jiġu miċhuda t-talbiet għal aċċess imressqa mill-appellanti u Ausbanc Consumo bħala inammissibbli.

Fuq l-argument ibbażat fuq ksur mill-Qorti Ġenerali tal-obbligu tagħha li teżercita s'tħarriġ ta' ġurisdizzjoni shiħa

- 36 Permezz tal-hames parti tal-hames aggravju tagħhom, l-appellanti jsostnu li l-Qorti Ġenerali kisret l-obbligu tagħha li teżercita s'tħarriġ ta' ġurisdizzjoni shiħa fis-sens tal-Artikolu 6 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali, iffirmata f'Ruma fl-4 ta' Novembru 1950 (iktar 'il quddiem il-"KEDB") fir-rigward tal-evalwazzjoni tal-abbuż minn pożizzjoni dominanti u l-effetti tiegħu fuq il-kompetizzjoni.

- 37 Barra minn hekk, l-appellanti jtennu diversi drabi dan l-argument li l-Qorti Ġenerali interpretat b'mod żbaljat l-obbligu tagħha li teżercita sħarriġ ta' ġurisdizzjoni shiha fir-rigward tal-istabbiliment tal-ksur, b'mod partikolari fil-kuntest tat-tieni u tat-tielet aggravju tagħhom.
- 38 Sa fejn dawn l-argumenti huma identiċi jew jikkoincidu hafna, hemm lok li dawn jiġu eżaminati konguntament u qabel l-aggravji l-oħra.
- 39 Preliminarjament, jeħtieġ li jinfakkru l-karatteristiċi essenzjali tar-rimedji previsti mid-dritt tal-Unjoni bil-ghan li tiġi ggarantita protezzjoni ġudizzjarja effettiva lill-impriżi li jkunu sugġetti għal deċiżjoni tal-Kummissjoni li timponi fuqhom multa minhabba ksur tar-regoli tal-kompetizzjoni.
- 40 Il-prinċipju ta' protezzjoni ġudizzjarja effettiva jikkostitwixxi prinċipju ġenerali tad-dritt tal-Unjoni li huwa issa espress fl-Artikolu 47 tal-Karta tad-Drittijiet Fundamentali tal-Unjoni Ewropea (iktar 'il quddiem il-"Karta"), li jikkorrispondi fid-dritt tal-Unjoni għall-Artikolu 6(1) tal-KEDB (ara s-sentenzi *Chalkor vs Il-Kummissjoni*, C-386/10 P, EU:C:2011:815, punt 51; *Otis et*, C-199/11, EU:C:2012:684, punt 47; kif ukoll *Schindler Holding et vs Il-Kummissjoni*, C-501/11 P, EU:C:2013:522, punt 36).
- 41 Hemm lok li jinfakkar li, jekk, kif jikkonferma l-Artikolu 6(3) TUE, id-drittijiet fundamentali rikonoxxuti mill-KEDB jagħmlu parti mid-dritt tal-Unjoni inkwantu prinċipji ġenerali u jekk l-Artikolu 52(3) tal-Karta jistabbilixxi l-obbligu li d-drittijiet li jinsabu f'din u li jikkorrispondu għal drittijiet iggarantiti mill-KEDB għandhom jingħataw l-istess sens u l-istess portata bħal dawk li tagħtihom l-imsemmija konvenzjoni, din tal-aħħar ma tikkostitwixxi, sakemm l-Unjoni ma taderixxi magħha, strument ġuridiku integrat formalment fis-sistema legali tal-Unjoni (ara s-sentenza *Schindler Holding et vs Il-Kummissjoni*, EU:C:2013:522, punt 32).
- 42 Skont ġurisprudenza stabbilita, id-dritt tal-Unjoni jipprovdi għal sistema ta' sħarriġ ġudizzjarju tad-deċiżjonijiet tal-Kummissjoni marbuta mal-proċeduri skont l-Artikolu 102 TFUE li toffri l-garanziji kollha rikjesti mill-Artikolu 47 tal-Karta (ara, f'dan is-sens, is-sentenzi *Chalkor vs Il-Kummissjoni*, EU:C:2011:815, punt 67, kif ukoll *Otis et*, EU:C:2012:684, punti 56 u 63). Din is-sistema ta' sħarriġ ġudizzjarju tikkonsisti fi sħarriġ tal-legalità tal-atti tal-istituzzjonijiet stabbilit fl-Artikolu 263 TFUE, li jista' jitwettagħ, skont l-Artikolu 261 TFUE, minn ġurisdizzjoni shiha fir-rigward tas-sanzjonijiet previsti f'regolamenti.
- 43 Fir-rigward tal-istħarriġ tal-legalità tad-deċiżjonijiet tal-Kummissjoni fil-qasam tad-dritt tal-kompetizzjoni, l-Artikolu 263 TFUE jipprovdi, fl-ewwel u fit-tieni paragrafu tiegħu, li l-Qorti tal-Ġustizzja għandha tistħarreg l-atti tal-Kummissjoni maħsuba sabiex jipproduċu effetti legali fir-rigward ta' terzi u hija kompetenti, għal dan il-ghan, sabiex tagħti deċiżjoni fuq ir-rikorsi għal nuqqas ta' ġurisdizzjoni, ksur ta' forom proċedurali sostanzjali, ksur tat-Trattati jew ta' kull regola ta' dritt marbuta mal-applikazzjoni tagħhom, jew użu hażin ta' poter. Skont l-Artikolu 256 TFUE, il-Qorti Ġenerali għandha teżercita fl-ewwel istanza l-istħarriġ tal-legalità tad-deċiżjonijiet tal-Kummissjoni fil-qasam tad-dritt tal-kompetizzjoni kif previst mill-Artikolu 263 TFUE.
- 44 Dan l-istħarriġ tal-legalità għandu jsir minn ġurisdizzjoni shiha fir-rigward tal-multi u tal-pagamenti ta' penali imposti mill-Kummissjoni għal ksur tar-regoli tal-kompetizzjoni, skont l-Artikolu 261 TFUE. L-Artikolu 17 tar-Regolament Nru 17, issostitwit bl-Artikolu 31 tar-Regolament Nru 1/2003, jipprovdi li l-Qorti tal-Ġustizzja għandha tagħti deċiżjoni b'ġurisdizzjoni shiha fuq ir-rikorsi ppreżentati kontra deċiżjonijiet li bihom il-Kummissjoni tkun stabbilixxiet multa jew pagament ta' penali, u dan jimplika li hija tista' tħassar, tnaqqas jew iżid il-multi jew il-pagamenti ta' penali imposta.
- 45 Jirrizulta minn dak li ntqal iktar 'il fuq li l-portata tal-istħarriġ tal-legalità tkopri d-deċiżjonijiet kollha tal-Kummissjoni marbuta mal-proċeduri ta' applikazzjoni tal-Artikolu 102 TFUE, filwaqt li l-portata tal-ġurisdizzjoni shiha prevista mill-Artikolu 31 tar-Regolament Nru 1/2003 hija limitata għall-elementi ta' tali deċiżjonijiet li jistabbilixxu multa jew pagament ta' penali.

- 46 Sa fejn il-hames parti tal-hames aggravju tittratta elementi tad-deċiżjoni kkontestata li jirrigwardaw l-istabbiliment tal-ksur, jehtieg li l-argument tal-appellanti, ibbażat fuq ksur tal-obbligu li jiġi eżerċitat sħarriġ ta' ġurisdizzjoni shiħa fis-sens tal-Artikolu 47 tal-Karta, jinftehem fis-sens li huwa jittratta l-eżerċizzju f'dan il-każ, mill-Qorti Ġenerali, tal-istħarriġ tal-legalità previst mill-Artikolu 263 TFUE.
- 47 Essenzjalment, l-appellanti jiddikjaraw li l-Qorti Ġenerali kisret l-obbligu tagħha li teżerċita sħarriġ ta' ġurisdizzjoni shiħa fis-sens tal-Artikolu 47 tal-Karta fil-kuntest tal-evalwazzjoni tal-abbuż u tal-effetti tiegħu fuq il-kompetizzjoni. B'mod partikolari, l-appellanti jallegaw li l-Qorti Ġenerali ċaħdet l-argumenti tagħhom wara li kkonstatat l-assenza ta' żball manifest minn naħa tal-Kummissjoni, fil-punti 211, 220, 223, 244, 251 u 263 tas-sentenza kkontestata. L-appellanti jinvokaw tlett ilmenti f'dan ir-rigward.
- 48 Permezz tal-ewwel ilment, l-appellanti jsostnu li l-Qorti Ġenerali eżerċitat sħarriġ limitat tal-iżball manifest ta' evalwazzjoni fuq elementi li ma kinux jagħtu lok għal evalwazzjonijiet ekonomiċi kumplessi.
- 49 Permezz tat-tieni lment, l-appellanti jsostnu li l-Qorti Ġenerali, b'mod żbaljat, illimitat ruħha għal sħarriġ tal-iżball manifest ta' evalwazzjoni sabiex tevita li teżamina jekk il-provi prodotti mill-Kummissjoni kinux isostnu l-konkluzjonijiet li hija siltet mill-evalwazzjoni tagħha tas-sitwazzjoni ekonomika kumplessa skont is-sentenza Il-Kummissjoni vs Tetra Laval (C-12/03 P, EU:C:2005:87, punt 39).
- 50 Permezz tat-tielet ilment, l-appellanti jallegaw li l-Qorti Ġenerali hija obbligata, anki fil-preżenza ta' kwistjonijiet ekonomiċi kumplessi, li twettaq sħarriġ ta' ġurisdizzjoni shiħa fis-sens tal-Artikolu 6 tal-KEDB kif interpretat mis-sentenza tal-Qorti Ewropea tad-Drittijiet tal-Bniedem A. Menarini Diagnostics S.r.l. vs L-Italja (Nru 43509/08, 27 ta' Settembru 2011), li fiha ma huwiex involut il-kriterju tal-iżball manifest ta' evalwazzjoni.
- 51 Skont il-ġurisprudenza tal-Qorti Ewropea tad-Drittijiet tal-Bniedem, l-osservanza tal-Artikolu 6 tal-KEDB ma teskludix li, fi proċedura ta' natura amministrattiva, tiġi imposta l-ewwel "piena" minn awtorità amministrattiva. Madankollu, hija tipprezumi li d-deċiżjoni ta' awtorità amministrattiva li ma tkunx tosserva hija stess il-kundizzjonijiet previsti mill-Artikolu 6(1) tal-KEDB għandha tkun sugġetta għall-istħarriġ ulterjuri ta' organu ġudizzjarju ta' ġurisdizzjoni shiħa (sentenzi tal-Qorti Ewropea tad-Drittijiet tal-Bniedem, Segame SA vs Franza, Nru 4837/06, punt 55, KEDB 2012, u A. Menarini Diagnostics vs L-Italja, iċċitata iktar 'il fuq, punt 59).
- 52 Mill-ġurisprudenza tal-Qorti Ewropea tad-Drittijiet tal-Bniedem jirriżulta wkoll, fost il-karatteristiċi ta' organu ġudizzjarju ta' ġurisdizzjoni shiħa, li hemm inkluz is-setgħa li jkun jista' jbidel id-deċiżjoni meħuda fil-punti kollha tagħha, kemm ta' fatt kif ukoll ta' liġi. Tali organu għandu b'mod partikolari jkollu l-ġurisdizzjoni sabiex janalizza l-punti kollha ta' fatt u ta' liġi rilevanti għall-kawża li jkun adit biha (ara, b'mod partikolari, is-sentenza tal-Qorti Ewropea tad-Drittijiet tal-Bniedem, A. Menarini Diagnostics vs L-Italja, iċċitata iktar 'il fuq, punt 59, kif ukoll is-sentenza Schindler Holding *et* vs Il-Kummissjoni, EU:C:2013:522, punt 35).
- 53 Minn ġurisprudenza stabbilita jirriżulta li l-istħarriġ tal-legalità stabbilit fl-Artikolu 263 TFUE jimplika li l-Qorti tal-Unjoni għandha teżerċita sħarriġ, kemm ta' liġi kif ukoll ta' fatt, tal-argumenti invokati mir-rikorrenti kontra d-deċiżjoni kkontestata u li għandu jkollha s-setgħa li tevalwa l-provi, li tannulla l-imsemmija deċiżjoni u li tbiddel l-ammont tal-multi (ara, f'dan is-sens, is-sentenza Schindler Holding *et* vs Il-Kummissjoni, EU:C:2013:522, punt 38 u l-ġurisprudenza ċċitata).
- 54 Għalhekk, il-Qorti tal-Ġustizzja diġà kellha l-okkażjoni tenfasizza li, għalkemm, fl-oqsma li jwasslu għal evalwazzjonijiet ekonomiċi kumplessi, il-Kummissjoni għandha margni diskrezzjonali fil-qasam ekonomiku, dan ma jfissirx li l-Qorti tal-Unjoni għandha tastjeni milli tistħarreg l-interpretazzjoni, mill-Kummissjoni, ta' data ta' natura ekonomika. Fil-fatt, il-Qorti tal-Unjoni għandha b'mod

partikolari mhux biss tivverifika l-eżattezza materjali tal-provi invokati, jekk humiex affidabbli u koerenti, iżda għandha tistharreġ ukoll jekk dawn il-provi jikkostitwixxux l-informazzjoni kollha rilevanti li għandha tittiehed inkunsiderazzjoni sabiex tiġi evalwata sitwazzjoni kumplessa u jekk din hijiex kapaċi ssostni l-konklużjonijiet milfuq (sentenzi Il-Kummissjoni vs Tetra Laval, EU:C:2005:87, punt 39; Chalkor vs Il-Kummissjoni, EU:C:2011:815, punt 54, kif ukoll Otis *et*, EU:C:2012:684, punt 59).

- 55 Barra minn hekk, l-assenza ta' sħarriġ *ex officio* tad-deċiżjoni appellata kollha kemm hi ma jiksirx il-prinċipju ta' protezzjoni ġudizzjarja effettiva. Ma huwiex indispensabbli għall-osservanza ta' dan il-prinċipju li l-Qorti Ġenerali, li hija ċertament obbligata li tirrispondi għall-motivi mqajma u li teżerċita sħarriġ kemm ta' dritt kif ukoll ta' fatt, tkun obbligata li twettaq *ex officio* istruttorja ġdida u shiha tal-proċess (sentenzi Chalkor vs Il-Kummissjoni, EU:C:2011:815, punt 66, kif ukoll Kone *et* vs Il-Kummissjoni, EU:C:2013:696, punt 32).
- 56 Għalhekk, il-Qorti tal-Unjoni għandha twettaq l-istħarriġ tal-legalità abbażi tal-elementi prodotti mir-rikorrent insostenn tal-motivi invokati, u ma tistax tibbaża ruħha fuq il-margni diskrezzjonali li għandha l-Kummissjoni fir-rigward tal-evalwazzjoni ta' dawn l-elementi sabiex tirrinunzja milli teżerċita sħarriġ approfondit kemm ta' dritt kif ukoll ta' fatt (ara, f'dan is-sens, is-sentenzi Chalkor vs Il-Kummissjoni, EU:C:2011:815, punt 62, kif ukoll Schindler Holding *et* vs Il-Kummissjoni, EU:C:2013:522, punt 37).
- 57 Fid-dawl ta' dawn il-karatteristiċi, l-istħarriġ tal-legalità previst mill-Artikolu 263 TFUE kien jissodisfa r-rekwiziti inklużi fl-Artikolu 6(1) tal-KEDB, li jikkorrispondi fid-dritt tal-Unjoni għall-Artikolu 47 tal-Karta (ara, f'dan is-sens, is-sentenzi Chalkor vs Il-Kummissjoni, EU:C:2011:815, punt 67; Otis *et*, EU:C:2012:684, punt 56, kif ukoll Schindler Holding *et* vs Il-Kummissjoni, EU:C:2013:522, punt 38).
- 58 F'dan il-każ, l-appellanti sempliċement isostnu, permezz ta' dikjarazzjoni ġenerali, li l-Qorti Ġenerali wettqet żball ta' liġi fl-eżami tagħha tal-provi prodotti mill-Kummissjoni minghajr ma ppreċiżaw in-natura ta' dan l-eventwali żball, b'mod partikolari inkonnessjoni mal-kundizzjonijiet stabbiliti fil-punt 54 ta' din is-sentenza. Għalhekk huma ma jsostnux li l-Qorti Ġenerali naqset milli tivverifika l-eżattezza materjali tal-provi invokati, l-affidabbiltà tagħhom jew il-koerenza tagħhom, u lanqas li l-elementi mistħarrġa mill-Qorti Ġenerali ma jikkostitwixxux l-informazzjoni rilevanti kollha li għandha tittiehed inkunsiderazzjoni sabiex tiġi evalwata sitwazzjoni ekonomika kumplessa. Barra minn hekk, huma ma jispjegawx kif il-Qorti Ġenerali wettqet żball ta' liġi fil-konklużjonijiet inklużi fil-punti 211, 220, 223, 244, 251 u 263 tas-sentenza appellata u fir-ragunament marbut magħhom.
- 59 Fi kwalunkwe każ, hemm lok li jiġi rrilevat li, fl-eżerċizzju tal-istħarriġ tal-legalità previst fl-Artikolu 263 TFUE, il-Qorti Ġenerali ma llimitatx ruħha sabiex tivverifika l-eżistenza ta' żbalji manifesti ta' evalwazzjoni, iżda effettivament wettqet sħarriġ approfondit, ta' dritt u ta' fatt, tad-deċiżjoni kkontestata fid-dawl tal-motivi invokati mill-appellanti, u b'hekk issodisfat ir-rekwiziti ta' sħarriġ ta' ġurisdiżzjoni shiha fis-sens tal-Artikolu 47 tal-Karta (ara, f'dan is-sens, is-sentenzi Chalkor vs Il-Kummissjoni, EU:C:2011:815, punt 82, kif ukoll KME *et* vs Il-Kummissjoni, C-272/09 P, EU:C:2011:810, punt 109).
- 60 Għaldaqstant, hemm lok li jinċaħad bħala infondat l-argument li l-Qorti Ġenerali interpretat b'mod żbaljat l-obbligu tagħha li teżerċita sħarriġ ta' ġurisdiżzjoni shiha fir-rigward tal-istabbiliment tal-ksur kif ukoll il-ħames parti tal-ħames aggravju.

Fuq l-ewwel u d-disa' aggravji, ibbażati fuq ksur tad-drittijiet tad-difiża

- 61 Permezz tal-ewwel aggravju tagħhom, l-appellanti jsostnu li l-Qorti Ġenerali kisret id-drittijiet tad-difiża. Dan l-aggravju jinkludi erba' partijiet.

62 Id-disa' aggravju invokat mill-appellanti huwa bbażat fuq tul eċċessiv tal-proċedura quddiem il-Qorti Ġenerali. Fid-dawl tal-fatt li dan jirriproduċi kważi b'mod identiku parti mill-iżviluppi esposti fl-ewwel parti tal-ewwel aggravju, jehtieg li dawn jiġu eżaminati flimkien.

Fuq l-ewwel parti tal-ewwel aggravju u fuq id-disa' aggravju, ibbażati fuq it-tul sproporzjonat tal-proċedura

63 Permezz tal-ewwel parti tal-ewwel aggravju u tad-disa' aggravju tagħhom, l-appellanti jiddikjaraw li t-tul tal-proċedura quddiem il-Qorti Ġenerali huwa sproporzjonat, fatt li jikser id-dritt fundamentali tagħhom għal protezzjoni ġudizzjarja effettiva f'terminu raġonevoli ggarantit mill-Artikoli 47 tal-Karta u 6 tal-KEDB.

64 Għalkemm l-appellanti jitolbu l-annullament tas-sentenza appellata u, sussidjarjament, l-annullament ta' din is-sentenza sa fejn din ikkonfermat il-multa li giet imposta fuqha jew tnaqqis tal-ammont ta' din tal-aħħar, hemm lok li jiġi rrilevat li, fl-assenza ta' kull indizju li t-tul eċċessiv tal-proċedura quddiem il-Qorti Ġenerali kellu effett fuq l-eżitu tal-kawża, in-nuqqas ta' osservanza ta' terminu raġonevoli għall-ġhoti ta' deċiżjoni ma jistax iwassal għall-annullament tas-sentenza appellata. Fil-fatt, fl-assenza ta' effett tan-nuqqas ta' osservanza ta' terminu raġonevoli fuq l-eżitu tal-kawża, l-annullament tas-sentenza appellata ma jkunx joffri rimedju għall-ksur, mill-Qorti Ġenerali, tal-prinċipju ta' protezzjoni ġudizzjarja effettiva (sentenzi Gascogne Sack Deutschland vs Il-Kummissjoni, C-40/12 P, EU:C:2013:768, punti 81 u 82; Kendrion vs Il-Kummissjoni, C-50/12 P, EU:C:2013:771, punti 82 u 83, kif ukoll Groupe Gascogne vs Il-Kummissjoni, C-58/12 P, EU:C:2013:770, punti 81 u 82).

65 F'dan il-każ, l-appellanti ma pprovdew lill-Qorti tal-Ġustizzja ebda indizju ta' natura li jindika li n-nuqqas ta' osservanza, minn naħa tal-Qorti Ġenerali, ta' żmien raġonevoli għall-ġhoti ta' deċiżjoni seta' kellu effett fuq l-eżitu tal-kawża li kienet adita biha din tal-aħħar. B'mod partikolari, l-argument tagħhom li t-tul tal-proċedura pprekludihom milli jipprezentaw appell qabel l-ġhoti tas-sentenza TeliaSonera Sverige (C-52/09, EU:C:2011:83) ma jippermettix li jiġi konkluż li l-eżitu tal-vertenza li kienet adita biha l-Qorti Ġenerali f'din il-kawża seta' kien differenti.

66 Sa fejn l-appellanti jitolbu, sussidjarjament, lill-Qorti tal-Ġustizzja, li tnaqqas l-ammont tal-multa li giet imposta fuqhom, jehtieg li jifakkar li ksur, minn Qorti tal-Unjoni, tal-obbligu tagħha li jirriżulta mit-tieni paragrafu tal-Artikolu 47 tal-Karta li tagħti deċiżjoni fuq il-kawża li jiġu pprezentati quddiemha f'terminu raġonevoli għandu jiġi ssanzjonat permezz ta' rikors għad-danni pprezentat quddiem il-Qorti Ġenerali, peress li dan ir-rikors jikkostitwixxi rimedju effettiv. Għalhekk, talba intiża sabiex jinkiseb kumpens għad-danni kkawżati min-nuqqas ta' osservanza, mill-Qorti Ġenerali, ta' terminu raġonevoli għall-ġhoti ta' deċiżjoni ma tistax titressaq direttament quddiem il-Qorti tal-Ġustizzja fil-kuntest ta' appell, iżda għandha titressaq quddiem il-Qorti Ġenerali stess (sentenzi Gascogne Sack Deutschland vs Il-Kummissjoni, EU:C:2013:768, punti 86 sa 90; Kendrion vs Il-Kummissjoni, EU:C:2013:771, punti 91 sa 95; kif ukoll Groupe Gascogne vs Il-Kummissjoni, EU:C:2013:770, punti 80 sa 84).

67 Il-Qorti Ġenerali, li jkollha ġurisdizzjoni skont l-Artikolu 256(1) TFUE, u li tkun adita b'talba għall-kumpens, hija obbligata li tagħti deċiżjoni fuq tali talba f'kompożizzjoni differenti minn dik li biha tkun hadet konjizzjoni tal-kawża li tat lok għall-proċedura li t-tul tagħha jkun ikkritikat (sentenza Groupe Gascogne vs Il-Kummissjoni, EU:C:2013:770, punt 90).

68 F'dan il-każ, ir-rikors ma jinkludix l-informazzjoni neċessarja dwar l-iżvolġiment tal-proċedura fl-ewwel istanza li tippermetti lill-Qorti tal-Ġustizzja li tagħti deċiżjoni dwar in-natura mhux raġonevoli tat-tul tal-imsemmija proċedura.

69 Mill-kunsiderazzjonijiet kollha preċedenti jirriżulta li l-ewwel parti tal-ewwel aggravju u d-disa' aggravju għandhom jiġu miċhuda.

Fuq it-tieni parti tal-ewwel aggravju, ibbażat fuq żbalji ta' liġi fil-konstatazzjoni tal-inammissibbiltà ta' ċerti argumenti inklużi fl-annessi

- 70 Permezz tat-tieni parti tal-ewwel aggravju tagħhom, l-appellanti jqisu li l-Qorti Ġenerali wettqet żball ta' liġi billi, minn naħa, fil-punti 62 u 63 tas-sentenza appellata, iddeċidiet li l-annessi tar-rikors promotur u tar-replika għandhom jittiehdu inkunsiderazzjoni biss sa fejn dawn isostnu jew jikkompletaw motivi jew argumenti li ġew invokati espressament fit-test tal-atti tagħhom u, min-naħa l-oħra, fil-punti 231, 250 u 262 ta' din is-sentenza, iddikjarat inammissibbli, skont il-prinċipju ddikjarat preċedentement, ċerti argumenti inklużi f'dawn l-annessi u marbuta mal-kalkolu tal-valur finali, mat-tul medju tal-klijentela u mal-ġhadd doppju ta' diversi entrati ta' spejjeż.
- 71 Jehtieg li jiġi rrilevat li fl-imsemmija punti, il-Qorti Ġenerali applikat ir-regola tal-proċedura, imfakkra fil-punt 58 tas-sentenza appellata u inkluża fl-Artikolu 21 tal-Istatut tal-Qorti tal-Ġustizzja u fl-Artikolu 44(1)(c) tar-Regoli tal-Proċedura tal-Qorti Ġenerali, li l-elementi essenzjali ta' fatt u ta' liġi li fuqhom ikun ibbażat ir-rikors għandhom joħorġu, tal-inqas fil-qasir, iżda b'mod koerenti u komprensibbli, mit-test stess tar-rikors, kif jenfasizza l-Avukat Ġenerali fil-punt 26 tal-konklużjonijiet tiegħu.
- 72 Fir-rigward tal-argument tal-appellanti li l-Qorti Ġenerali ma setghetx teziġi minnhom li huma jintegraw fir-rikors il-kalkoli ekonomiċi kollha li jservu bħala bażi għall-argumenti tagħhom, għandu jiġi kkonstatat li huma ma jidentifikawx bil-preċiżjoni rikjesta liema żball ta' liġi twettaq mill-Qorti Ġenerali. Għaldaqstant, l-imsemmi argument għandu jiġi miċħud bħala inammissibbli b'applikazzjoni tal-ġurisprudenza mfakkra fil-punti 29 u 30 ta' din is-sentenza.
- 73 Konsegwentement, hemm lok li tinċaħad it-tieni parti tal-ewwel aggravju bħala parzjalment inammissibbli u parzjalment ineffettiva.

Fuq it-tielet parti tal-ewwel aggravju, ibbażata fuq żbalji ta' liġi fil-konstatazzjoni ta' inammissibbiltà tal-argumenti marbuta man-natura mhux indispensabbli tal-infrastrutturi ta' aċċess nazzjonali u reġjonali

- 74 Permezz tat-tielet parti tal-ewwel aggravju tagħhom, l-appellanti jsostnu li l-Qorti Ġenerali, fil-punt 182 tas-sentenza appellata, żnaturat il-fatti u kisret id-drittijiet tad-difiża billi ddeċidiet li huma ma kinux invokaw in-natura mhux indispensabbli tal-prodotti bl-ingrossa fil-kuntest tal-evalwazzjoni tal-effetti tal-aġir tagħhom.
- 75 Hemm lok li jiġi kkonstatat li dan l-argument huwa ineffettiv, kif jenfasizza wkoll l-Avukat Ġenerali fil-punt 27 tal-konklużjonijiet tiegħu, peress li l-invokazzjoni tan-natura mhux indispensabbli tal-prodotti bl-ingrossa mill-appellanti taqa' taht argumentazzjoni iktar wiesgħa li tistieden lill-Qorti tal-Ġustizzja tapplika kriterji stabbiliti mill-Qorti tal-Ġustizzja fis-sentenza Bronner (C-7/97, EU:C:1998:569), fil-kuntest ta' rifjut abbużiv ta' provvista. Issa, kif dan jirriżulta mill-punti 180 u 181 tas-sentenza appellata, l-aġir abbużiv attribwit lill-appellanti, li jikkonsisti f'kompresjoni fuq il-marġni tal-prezzijiet, jikkostitwixxi forma awtonoma ta' abbuż differenti ta' rifjut ta' provvista, b'tali mod li l-kriterji stabbiliti fis-sentenza Bronner (EU:C:1998:569) ma kinux applikabbli f'dan il-każ (sentenza TeliaSonera Sverige, C-52/09, EU:C:2011:83, punti 55 sa 58).
- 76 Konsegwentement, it-tielet parti tal-ewwel aggravju għandha tiġi miċħuda bħala ineffettiva.

Fuq ir-raba' parti tal-ewwel aggravju, ibbażata fuq ksur tad-drittijiet tad-difiża u tal-preżunzjoni tal-innoċenza

- 77 Permezz tar-raba' parti tal-ewwel aggravju tagħhom, l-appellanti jsostnu li l-Qorti Ġenerali kisret id-drittijiet tad-difiża u l-preżunzjoni tal-innoċenza billi ddeċidiet, fir-rigward ta' ċerti argumenti inklużi fid-deċiżjoni kkontestata u li ma ġewx invokati mill-Kummissjoni fid-dikjarazzjoni tal-oġġezzjonijiet, li kienu l-appellanti li kellhom juru li r-riżultat li waslet għalih il-Kummissjoni fid-deċiżjoni tagħha kien ikun differenti li kieku dawn l-argumenti ġew imwarrba.
- 78 Għandu jiġi kkonstatat li l-argumenti tal-appellanti f'dan ir-rigward ma jinkludux indikazzjonijiet preċiżi dwar il-punti tas-sentenza kkontestata li huma possibbilment invizzjati bi żball ta' liġi.
- 79 Konsegwentement, u fid-dawl tal-ġurisprudenza stabbilita mfakkra fil-punti 29 u 30 ta' din is-sentenza, jehtieg li tiġi miċhuda r-raba' parti tal-ewwel aggravju bħala inammissibbli.
- 80 Fid-dawl ta' dak li ntqal iktar 'il fuq, jehtieg li jiġi miċhud l-ewwel aggravju bħala parzjalment inammissibbli, parzjalment ineffettiv u parzjalment infondat kif ukoll id-disa' aggravju bħala infondat.

Fuq it-tieni aggravju, ibbażat fuq żbalji ta' dritt fid-definizzjoni tas-swieq bl-ingrossa inkwistjoni

- 81 Permezz tat-tieni aggravju tagħhom, l-appellanti jsostnu li l-Qorti Ġenerali wettqet żbalji ta' liġi fid-definizzjoni tas-swieq bl-ingrossa inkwistjoni. Il-Kummissjoni, l-ECTA, France Telecom u Ausbanc Consumo jeċċepixxu l-inammissibbiltà ta' dan l-aggravju.
- 82 Fl-ewwel lok, għandu jiġi kkonstatat li l-argumenti introduttivi tal-imsemmi aggravju ma jidentifikawx bil-preċiżjoni rikjesta żball ta' liġi li twettaq mill-Qorti Ġenerali, iżda huma komposti minn dikjarazzjonijiet ġenerali u mhux sostnuti li jirrigwardaw essenzjalment il-ksur tal-preżunzjoni tal-innoċenza u ta' regoli li jirregolaw l-oneru tal-prova, b'tali mod li dawn għandhom jiġi miċhuda bħala inammissibbli fid-dawl tal-ġurisprudenza mfakkra fil-punti 29 u 30 ta' din is-sentenza.
- 83 Fit-tieni lok, l-appellanti jsostnu li l-Qorti Ġenerali wettqet żball ta' liġi, fil-punt 117 tas-sentenza appellata, li tirrigwarda serje ta' evalwazzjonijiet fattwali dwar investimenti kunsiderevoli li jimplikaw l-użu ta' aċċess mhux marbut mal-loop lokali.
- 84 Issa, jehtieg li jifakkar li skont il-kliem tal-Artikolu 256 TFUE u tal-ewwel paragrafu tal-Artikolu 58 tal-Istatut tal-Qorti tal-Ġustizzja, l-appell kontra d-deċiżjonijiet tal-Qorti Ġenerali huwa limitat għal kwistjonijiet ta' dritt. Skont ġurisprudenza stabbilita hija biss il-Qorti Ġenerali li għandha ġurisdizzjoni sabiex tikkonstata u tevalwa l-fatti u, bħala prinċipju, sabiex teżamina l-provi li tikkunsidra insostenn ta' dawn il-fatti. Għaldaqstant, din l-evalwazzjoni ma tikkostitwixxix, hlief f'każ ta' żnaturament ta' dawn il-provi, punt ta' liġi suġġett, bħala tali, għall-istħarriġ tal-Qorti tal-Ġustizzja (sentenzi Moser Baer India vs Il-Kunsill, C-535/06 P, EU:C:2009:498, punt 32 u l-ġurisprudenza ċċitata, kif ukoll E.ON Energie vs Il-Kummissjoni, C-89/11 P, EU:C:2012:738, punt 64).
- 85 Fid-dawl ta' din il-ġurisprudenza, jehtieg li jinċaħad bħala inammissibbli l-argument tal-appellanti dwar l-investimenti neċessarji għall-użu ta' aċċess mhux marbut mal-loop lokali.
- 86 Fit-tielet lok, l-appellanti jikkontestaw l-evalwazzjonijiet fattwali mwettqa fil-punti 115 *et seq* tas-sentenza appellata, li jistabbilixxu li l-Qorti Ġenerali kkonkludiet, fil-punt 134 tal-imsemmija sentenza, li kien b'mod ġust li l-Kummissjoni eskcludiet l-aċċess mhux marbut mal-loop lokali mis-suq inkwistjoni f'dan il-każ. B'mod partikolari, l-appellanti tqis bħala żbaljata l-evalwazzjoni li operatur għandu jkollu massa kritika sabiex ikun jista' jagħmel l-investimenti kbar neċessarji għall-użu ta' aċċess mhux marbut mal-loop lokali.

- 87 Fir-raba' lok, l-appellanti jsostnu li l-Qorti Ġenerali wettqet żball ta' evalwazzjoni, billi approvat, fil-punt 123 tas-sentenza appellata, ir-raġunament tal-Kummissjoni li s-sostitwibbiltà neċessarja għall-finijiet tad-definizzjoni tas-suq inkwistjoni għandha timmaterjalizza fi żmien qasir. Skont l-appellanti, il-Qorti Ġenerali interpretat b'mod żbaljat il-fatt li t-test SSNIP ("small but significant and non transitory increase in price", test ta' żieda żgħira imma sinjifikattiva u mhux tranzitorja fil-prezz) għandu jiġi applikat f'kuntest temporali konkret.
- 88 Fil-ħames lok, l-appellanti jikkritikaw is-sentenza appellata sa fejn il-Qorti Ġenerali eskcludiet l-eżistenza ta' sostitwibbiltà assimetrika bejn il-prodotti bl-ingrossa.
- 89 Peress li dawn l-argumenti huma intiżi sabiex jikkontestaw l-evalwazzjonijiet fattwali mwettqa mill-Qorti Ġenerali, jehtieg, fid-dawl tal-ġurisprudenza mfakkra fil-punt 84 ta' din is-sentenza, li jiġu miċhuda bħala inammissibbli.
- 90 Fid-dawl ta' dak li ntqal iktar 'il fuq, u kif jenfasizza l-Avukat Ġenerali fil-punt 12 tal-konklużjonijiet tiegħu, hemm lok li tintlaqa' l-eċċezzjoni ta' inammissibbiltà mqajma mill-Kummissjoni, l-ECTA, France Telecom u Ausbanc Consumo, u li jinċaħad it-tieni aggravju fl-intier tiegħu bħala inammissibbli.

Fuq it-tielet aggravju, ibbażat fuq żbalji ta' liġi fl-evalwazzjoni tal-pożizzjoni dominanti

- 91 Permezz tat-tielet aggravju tagħhom, l-appellanti jsostnu li l-Qorti Ġenerali wettqet żbalji ta' liġi fl-istabbiliment, fil-punti 146 *et seq* tas-sentenza appellata, tal-allegata pożizzjoni dominanti ta' Telefónica u tas-sussidjarji tagħha fis-suq inkwistjoni. B'mod partikolari l-appellanti jallegaw li l-Qorti Ġenerali bbażat l-eżistenza ta' pożizzjoni dominanti abbażi tas-sehem għoli tagħhom fis-swieq inkwistjoni, jiġifieri 100 % fis-suq bl-ingrossa reġjonali u 84 % fis-suq bl-ingrossa nazzjonali, mingħajr ma ħadet inkunsiderazzjoni pressjonijiet kompetittivi effettivi li kienu sugġetti għalihom.
- 92 F'dan ir-rigward, huwa suffiċjenti li jiġi kkonstatat li l-Qorti Ġenerali eżaminat l-allegazzjonijiet tal-appellanti maħsuba sabiex juru l-eżistenza ta' pressjonijiet kompetittivi fuq is-swieq inkwistjoni fil-punti 156, 157 u 160 sa 167 tas-sentenza appellata, u kkonstatat li l-ebda waħda minnhom ma kienet kapaci tikkontesta l-eżistenza tal-pożizzjoni dominanti li huma kellhom f'dawn is-swieq.
- 93 Sa fejn, permezz tal-argumenti tagħhom, l-appellanti jfittxu li jikkontestaw l-evalwazzjonijiet fattwali tal-Qorti Ġenerali, jehtieg, fid-dawl tal-ġurisprudenza mfakkra fil-punt 84 ta' din is-sentenza, li dawn jiġu miċhuda bħala inammissibbli.
- 94 Konsegwentement, it-tielet aggravju għandu jiġi miċhud bħala inammissibbli.

Fuq ir-raba' aggravju, ibbażat fuq ksur tad-dritt tal-proprietà u tal-principji ta' proporzjonalità, ta' ċertezza legali u ta' legalità kif ukoll fuq interpretazzjoni żbaljata tal-ġurisprudenza li tirriżulta mis-sentenza Bronner (EU:C:1998:569)

- 95 Permezz tar-raba' aggravju tagħhom, l-appellanti jallegaw li l-Qorti Ġenerali kkonstatat b'mod żbaljat li huma kienu kisru l-Artikolu 102 TFUE meta ma kinux ġew sodisfatti l-elementi li jikkostitwixxu rifjut abbużiv ta' provvista definiti mill-Qorti tal-Ġustizzja fis-sentenza Bronner (EU:C:1998:569), u, b'mod partikolari, in-natura indispensabbli tal-konnessjoni. Permezz ta' dan, il-Qorti Ġenerali kisret id-dritt tal-proprietà tal-appellanti kif ukoll il-principji ta' proporzjonalità, ta' ċertezza legali u ta' legalità.
- 96 Kif jirriżulta mill-punt 75 ta' din is-sentenza, il-Qorti Ġenerali rrilevat, fil-punti 180 u 181 tas-sentenza appellata, li l-kriterji stabbiliti mill-Qorti tal-Ġustizzja fis-sentenza Bronner (EU:C:1998:569) kienu jikkonċernaw rifjut abbużiv ta' provvista. Issa, l-aġir abbużiv attribwit lill-appellanti, li jikkonsisti f'kompresjoni fuq il-marġni tal-prezzijiet, jikkostitwixxi forma awtonoma ta' abbuż differenti

mir-rifjut ta' provvista (sentenza TeliaSonera Sverige, EU:C:2011:83, punt 56), li għaliha ma humiex applikabbli l-kriterji stabbiliti fis-sentenza Bronner (EU:C:1998:569), u, b'mod partikolari, in-natura indispensabbli tal-konnessjoni.

- 97 L-appellanti jsostnu wkoll li d-deċiżjoni tal-Qorti Ġenerali li ma tapplikax il-kriterji stabbiliti fis-sentenza Bronner (EU:C:1998:569) twassal għal ksur tad-dritt tagħhom għall-proprjetà kif ukoll tal-prinċipji ta' proporzjonalità, ta' ċertezza legali u ta' legalità.
- 98 Indipendentement mill-fondatezza ta' tali allegazzjonijiet, għandu jiġi kkonstatat, kif tenfasizza l-Kummissjoni, li dawn tal-aħħar ma tressqux mill-appellanti quddiem il-Qorti Ġenerali.
- 99 Issa, skont ġurisprudenza stabbilita, motiv invokat għall-ewwel darba fil-kuntest ta' appell quddiem il-Qorti tal-Ġustizzja għandu jiġi miċhud bħala inammissibbli. Fil-kuntest ta' appell, il-kompetenza tal-Qorti tal-Ġustizzja għaldaqstant hija limitata għall-eżami tal-evalwazzjoni mill-Qorti Ġenerali tal-motivi li jkunu ġew ittrattati quddiemha. Issa, li parti tiġi awtorizzata tinvoka f'dan il-kuntest motiv li ma kinitx invokat quddiem il-Qorti Ġenerali jfisser li din tithalla tressaq quddiem il-Qorti tal-Ġustizzja, li l-kompetenza tagħha fil-qasam tal-appell hija limitata, kawża iktar wiesgħa minn dik li kienet tressqet quddiem il-Qorti Ġenerali (sentenza Dansk Rørindustri *et vs* Il-Kummissjoni, EU:C:2005:408, punt 165 kif ukoll il-ġurisprudenza ċċitata).
- 100 Konsegwentement, kif ikkonstata l-Avukat Ġenerali fil-punt 16 tal-konkluzjonijiet tiegħu, jeħtieġ li dawn l-allegazzjonijiet jiġu miċhuda bħala inammissibbli.
- 101 Fid-dawl ta' dak li ntqal iktar 'il fuq, ir-raba' aggravju għandu jiġi miċhud bħala parzjalment inammissibbli u parzjalment infondat.

Fuq il-ħames aggravju, ibbażat fuq żbalji ta' liġi fl-evalwazzjoni tal-abbuż u tal-effetti tiegħu fuq il-kompetizzjoni

- 102 Permezz tal-ħames aggravju tagħhom, l-appellanti jsostnu li l-Qorti Ġenerali wettqet żbalji ta' liġi fl-evalwazzjoni tagħha tal-abbuż u tal-effetti tiegħu fuq il-kompetizzjoni. Dan l-aggravju jikkonsisti f'sitt partijiet.
- 103 Il-ħames parti ta' dan il-ħames aggravju diġà giet eżaminata u giet miċhuda bħala infondata fil-punt 60 ta' din is-sentenza.

Fuq l-ewwel parti tal-ħames aggravju, ibbażata fuq żbalji ta' liġi fl-applikazzjoni tat-test tal-kompressjoni fuq il-marġni tal-prezzijiet

- 104 Insostenn tal-ewwel parti tal-ħames aggravju tagħhom, ibbażata fuq żbalji ta' liġi fl-applikazzjoni tat-test tal-kompressjoni fuq il-marġni tal-prezzijiet, l-appellanti semplicement jagħtu sinteżi taż-żewġ testijiet tal-kompressjoni fuq il-marġni tal-prezzijiet applikati mill-Kummissjoni, tal-kritiki esposti f'dan ir-rigward fir-rikors promotur tagħhom kif ukoll tar-risposti mogħtija mill-Qorti Ġenerali.
- 105 Peress li l-appellanti ma jidentifikaw f'dan ir-rigward l-ebda żball ta' liġi mwettaq mill-Qorti Ġenerali u lanqas il-punti tas-sentenza li huma possibbilment invizzjati b'tali żball ta' liġi, hemm lok, fid-dawl tal-ġurisprudenza stabbilita mfakkra fil-punti 29 u 30 ta' din is-sentenza, li tiġi miċhuda l-ewwel parti tal-ħames aggravju bħala inammissibbli.

Fuq it-tieni parti tal-ħames aggravju, ibbażata fuq żbalji fl-għażla tal-konnessjonijiet bl-ingrossa

- 106 Permezz tat-tieni parti tal-ħames aggravju tagħhom, ibbażata fuq żbalji fl-għażla tal-konnessjonijiet bl-ingrossa, l-appellanti jsostnu li l-Qorti Ġenerali, fil-punti 200 sa 211 tas-sentenza appellata, eżaminat b'mod żbaljat l-eżistenza ta' kompressjoni fuq il-marġni tal-prezzijiet għal kull prodott bl-ingrossa meħud separatament, mingħajr ma ħadet inkunsiderazzjoni l-fatt li l-operaturi alternattivi kienu jużaw taħlita ottimali ta' prodotti bl-ingrossa, inkluż l-użu ta' aċċess mhux marbut mal-loop lokali, li kienet tippermettilhom li jnaqqsu l-ispejjeż tagħhom.
- 107 Kif tenfasizza l-Kummissjoni, permezz tal-argumenti tagħha, l-appellanti jfittxu li jikkontestaw l-evalwazzjonijiet fattwali magħmula mill-Qorti Ġenerali fir-rigward tad-definizzjoni tas-swieq inkwistjoni u l-assenza ta' użu ta' tali taħlita ottimali mill-operaturi alternattivi, b'mod partikolari fil-punti 202 u 210 tas-sentenza appellata. L-appellanti jallegaw ukoll żnaturament tal-fatti, mingħajr madankollu ma jidentifikaw l-elementi tal-proċess li ġew żnaturati mill-Qorti Ġenerali. Konsegwentement, hemm lok, fid-dawl tal-ġurisprudenza mfakkra fil-punt 84 ta' din is-sentenza u kif jikkonstata l-Avukat Ġenerali fil-punt 18 tal-konkluzjonijiet tiegħu, li dan l-argument jiġi miċħud bħala inammissibbli.
- 108 Barra minn hekk, għall-kuntrarju ta' dak li jsostnu l-appellanti, il-Qorti Ġenerali ma qalbitx l-oneru tal-prova fil-punt 210 tas-sentenza appellata, iżda sempliċement irrilevat li l-elementi li fuqhom il-Kummissjoni bbażat id-deċiżjoni tagħha, u li ma ġewx ikkontestati mill-appellanti, huma ntizi sabiex juru li l-operaturi alternattivi ma kinux jużaw tali taħlita ottimali matul il-perijodu ta' ksur.
- 109 Fid-dawl ta' dak li ntqal iktar 'il fuq, hemm lok li t-tieni parti tal-ħames aggravju tiġi miċħuda bħala parzjalment inammissibbli u parzjalment infondata.
- Fuq it-tielet u r-raba' parti tal-ħames aggravju, ibbażati fuq żbalji ta' liġi fl-eżami tal-metodu tal-FTA u tal-metodu "perijodu b'perijodu" użat mill-Kummissjoni
- 110 Permezz tat-tielet parti tal-ħames aggravju tagħhom, l-appellanti jallegaw li l-Qorti Ġenerali wettqet diversi żbalji ta' liġi fl-eżami, fil-punti 212 sa 232 tas-sentenza appellata, tal-metodu tal-FTA applikat mill-Kummissjoni fid-deċiżjoni kkontestata.
- 111 Permezz tar-raba' parti tal-ħames aggravju tagħhom, l-appellanti jsostnu li l-Qorti Ġenerali wettqet diversi żbalji ta' liġi fl-eżami, fil-punti 233 sa 264 tas-sentenza appellata, tal-metodu "perijodu b'perijodu" implementat mill-Kummissjoni f'din id-deċiżjoni.
- 112 F'dan ir-rigward, jirriżulta mill-punt 213 tas-sentenza appellata li, fil-kuntest tal-kalkolu tal-kompressjoni fuq il-marġni tal-prezzijiet, il-Kummissjoni kkalkolat il-profitabbiltà tal-appellanti mill-użu ta' dawn iż-żewġ metodi, jiġifieri l-metodu "perijodu b'perijodu" kif ukoll il-metodu tal-FTA propost mill-appellanti, bil-għan, b'mod partikolari, "li tiżgura li l-metodu propost minn Telefónica ma jpoġġix fid-dubju l-konkluzjoni dwar l-eżistenza ta' kompressjoni fuq il-marġni tal-prezzijiet li tirriżulta mill-analiżi 'perijodu b'perijodu'".
- 113 Jeħtieġ li jiġi kkonstatat li, taħt il-pretest ta' dikjarazzjonijiet ġenerali u mhux sostnuti ta' ksur tal-preżunzjoni tal-innoċenza u tal-obbligu ta' protezzjoni ġudizzjarja effettiva, l-appellanti jfittxu fil-verità li jiksibu eżami ġdid taż-żewġ metodi applikati mill-Kummissjoni għall-kalkolu tal-profitabbiltà tagħhom.
- 114 Issa, mill-ġurisprudenza mfakkra fil-punt 84 ta' din is-sentenza jirriżulta li hija l-Qorti Ġenerali biss li għandha l-kompetenza li tikkonstata u tevalwa l-fatti u, bħala prinċipju, li teżamina l-provi li hija tkun adottat insostenn ta' dawn il-fatti.

115 Konsegwentement, u kif jipproponi l-Avukat Ġenerali fil-punt 18 tal-konklużjonijiet tiegħu, it-tielet u r-raba' partijiet tal-ħames aggravju għandhom jiġu miċhuda bħala inammissibbli.

Fuq is-sitt parti tal-ħames aggravju, ibbażat fuq żbalji ta' liġi fl-eżami tal-effetti tal-aġir tal-appellanti fuq is-suq bl-imnut

116 Permezz tas-sitt parti tal-ħames aggravju tagħhom, l-appellanti jallegaw li l-Qorti Ġenerali wettqet diversi żbalji ta' liġi fil-kuntest tal-eżami tal-effetti tal-aġir tagħhom fuq is-suq bl-imnut.

117 L-appellanti jsostnu, fil-kuntest tal-ewwel ilment, li l-Qorti Ġenerali b'mod żbaljat naqset milli tiegħu inkunsiderazzjoni n-natura mhux indispensabbli tal-konnessjonijiet fl-eżami tagħha tal-effetti tal-aġir fuq is-suq bl-imnut, u b'hekk interpretat b'mod żbaljat il-prinċipji stabbiliti mill-Qorti tal-Ġustizzja fis-sentenza TeliaSonera Sverige (EU:C:2011:83).

118 Dan l-ilment għandu jiġi miċhud bħala infondat peress li jirriżulta minn qari żbaljat tal-punt 69 tas-sentenza TeliaSonera Sverige (EU:C:2011:83), li fih il-Qorti tal-Ġustizzja sempliċement indikat li, fil-kuntest tal-evalwazzjoni tal-effetti ta' kompressjoni tal-marġni, in-natura indispensabbli tal-prodott bl-ingrossa tista' tkun rilevanti, b'tali mod li l-Qorti Ġenerali ma kinitx obbligata li teħodha inkunsiderazzjoni.

119 Għalhekk, il-Qorti Ġenerali għamlet użu mis-setgħa diskrezzjonali tagħha fil-punti 275 u 276 tas-sentenza appellata, billi kkonstatat li l-Kummissjoni kienet stabbilixxiet, fid-deċiżjoni kkontestata, l-eżistenza tal-effetti probabbli tal-aġir tal-appellanti fuq is-swieq inkwistjoni, indipendentement min-natura indispensabbli jew le tal-konnessjonijiet.

120 Permezz tat-tieni lment tagħhom, l-appellanti jiddikjaraw li l-Qorti Ġenerali kellha teżamina jekk il-marġni bejn il-prezz bl-ingrossa tal-konnessjonijiet u l-prezz bl-imnut kienx pożittiv jew negattiv.

121 Kif sostniet il-Kummissjoni, dan it-tieni lment għandu jiġi miċhud bħala inammissibbli fid-dawl tal-ġurisprudenza mfakkra fil-punt 99 ta' din is-sentenza, sa fejn l-appellanti ma invokawhx quddiem il-Qorti Ġenerali.

122 Barra minn hekk, l-imsemmi lment ma jidentifikax il-punti tas-sentenza appellata li huma possibbilment ivvizzjati bi żbalji ta' liġi, b'tali mod li dan għandu wkoll jiġi miċhud bħala inammissibbli fid-dawl tal-ġurisprudenza mfakkra fil-punti 29 u 30 ta' din is-sentenza.

123 Permezz tat-tielet ilment tagħhom, l-appellanti jsostnu li, fil-punt 283 tas-sentenza appellata, il-Qorti Ġenerali ċaħdet b'mod żbaljat bħala ineffettivi l-allegazzjonijiet tagħhom li jirrigwardaw l-assenza ta' prova tal-effetti konkreti tal-kompressjoni fuq il-marġni tal-prezzijiet fuq is-suq.

124 Jehtieg li dan it-tielet ilment jiġi miċhud bħala infondat peress li, minn naħa, bil-ghan li tiġi stabbilita n-natura abbużiva ta' Prattika bħal dik tal-kompressjoni tal-marġni, l-effett antikompetittiv ta' din tal-aħħar fuq is-suq għandu jkun jeżisti, mingħajr ma jkun neċessarjament konkret, peress li l-wiri ta' effett antikompetittiv potenzjali ta' natura li jeskludi l-kompetituri tal-inqas effikaċi daqs l-impriża f'pożizzjoni dominanti huwa suffiċjenti (ara s-sentenza TeliaSonera Sverige, EU:C:2011:83, punt 64) u, min-naħa l-oħra, il-Qorti Ġenerali kkonstatat fil-punt 282 tas-sentenza appellata, fil-kuntest tal-evalwazzjoni tagħha tal-fatti, li l-Kummissjoni wriet l-eżistenza ta' tali effetti potenzjali.

125 Fid-dawl ta' dak li ntqal iktar 'il fuq, is-sitt parti tal-ħames aggravju għandu jiġi miċhud, u għaldaqstant, dan l-aggravju għandu wkoll jiġi miċhud bħala parzjalment inammissibbli u parzjalment infondat.

Fuq is-sitt motiv, ibbażat fuq ksur mill-Kummissjoni tal-projbizzjoni ta' aġir ultra vires kif ukoll tal-prinċipji ta' sussidjarjetà, ta' proporzjonalità, ta' ċertezza legali, ta' kooperazzjoni leali u ta' amministrazzjoni tajba

- 126 Permezz tas-sitt aggravju tagħhom, l-appellanti jsostnu li l-Qorti Ġenerali kisret il-projbizzjoni tal-Kummissjoni milli taġixxi *ultra vires* kif ukoll il-prinċipji ta' sussidjarjetà, ta' proporzjonalità, ta' ċertezza legali, ta' kooperazzjoni leali u ta' amministrazzjoni tajba.
- 127 L-ewwel parti ta' dan l-aggravju hija bbażata fuq żbalji ta' liġi li l-Qorti Ġenerali wettqet, fil-punti 289 sa 294 tas-sentenza appellata, fl-eżami tal-ksur mill-Kummissjoni tal-projbizzjoni ta' aġir *ultra vires*.
- 128 Fl-ewwel lok, l-appellanti jiddikjaraw li l-Qorti Ġenerali vvalidat interpretazzjoni żbaljata tal-ġurisprudenza li tirriżulta mis-sentenza Bronner (EU:C:1998:569), billi kkunsidrat li l-Kummissjoni kienet kompetenti sabiex tirregola *ex post* il-kundizzjonijiet tal-prezz li għalihom huwa sugġett l-użu ta' infrastrutturi mhux indispensabbli. Issa, dan l-argument huwa infondat, peress li huwa jwassal sabiex jiġi sostnut li l-Artikolu 102 TFUE huwa intiż li japplika biss fil-kuntest meta jkunu sodisfatti l-kundizzjonijiet stabbiliti fis-sentenza Bronner (EU:C:1998:569). F'dan ir-rigward, jeħtieġ li jif fakkar li l-kamp ta' applikazzjoni tal-Artikolu 102 TFUE huwa ta' portata ġenerali u ma jistax jiġi limitat, b'mod partikolari u kif irrilevat b'mod ġust il-Qorti Ġenerali fil-punt 293 tas-sentenza appellata, mill-eżistenza ta' qafas regolatorju adottat mil-legiżlatur tal-Unjoni bil-għan li jirregola *ex ante* s-swieq tat-telekomunikazzjoni.
- 129 Fit-tieni lok, l-appellanti jagħmlu diversi dikjarazzjonijiet mhux sostnuti dwar l-iżnaturament tal-fatti mill-Qorti Ġenerali, dwar l-użu ta' kunċetti "tat-tip regolatorju" mill-Kummissjoni jew anki fuq l-assenza ta' kompetenza tal-Kummissjoni li tirregola *ex post* il-prezzijiet tal-użu tal-infrastrutturi mhux indispensabbli. Peress li dawn id-dikjarazzjonijiet ma jidentifikawx bil-preċiżjoni rikjesta żball ta' liġi possibbilment imwettaq mill-Qorti Ġenerali, dawn għandhom jiġu miċhuda bħala inammissibbli fid-dawl tal-ġurisprudenza mfakkra fil-punti 29 u 30 ta' din is-sentenza.
- 130 Permezz tat-tieni parti tas-sitt aggravju tagħhom, l-appellanti jallegaw li l-Qorti Ġenerali wettqet diversi żbalji ta' liġi fl-eżami, fil-punti 296 sa 308 tas-sentenza appellata, tal-ksur tal-prinċipji ta' sussidjarjetà, ta' proporzjonalità u ta' ċertezza legali mill-Kummissjoni.
- 131 Għandu jiġi kkonstatat li l-ewwel ilment tal-appellanti, li jirrigwarda l-ksur tal-prinċipju ta' proporzjonalità, għandu jiġi miċhud bħala inammissibbli fid-dawl tal-ġurisprudenza mfakkra fil-punti 29 u 30 ta' din is-sentenza, peress li l-appellanti ma jidentifikawx il-punti tas-sentenza appellata li huma possibbilment invvizzjati bi żball ta' liġi.
- 132 It-tieni lment jirrigwarda l-fatt li l-Qorti Ġenerali, fil-punt 306 tas-sentenza appellata, kisret il-prinċipju ta' ċertezza legali billi aċċettat li ksur konformi mal-qafas regolatorju jista' jikkostitwixxi ksur tal-Artikolu 102 TFUE.
- 133 Jeħtieġ li dan l-ilment jiġi miċhud bħala infondat, peress li, kif isostnu għustament il-Kummissjoni, l-ECTA u France Telecom, il-fatt li l-aġir ta' impriża jkun konformi ma' qafas regolatorju ma jimplikax li dan l-aġir ikun konformi mal-Artikolu 102 TFUE.
- 134 Permezz tat-tielet ilment tagħhom, ibbażat fuq ksur tal-prinċipju ta' sussidjarjetà, l-appellanti jqisu li l-Qorti Ġenerali, fil-punti 299 sa 304 tas-sentenza appellata, żnaturat b'mod manifest l-allegazzjonijiet tagħhom u injorat l-identità tal-għanijiet segwiti mid-dritt tal-kompetizzjoni u mill-qafas regolatorju. Fid-dawl ta' din l-identità tal-għanijiet, il-Qorti Ġenerali kellha tivverifika l-kompatibbiltà tal-intervent tal-Kummissjoni abbażi tad-dritt tal-kompetizzjoni mal-għanijiet segwiti mill-kummissjoni tas-suq tat-telekomunikazzjonijiet Spanjola (Comisión del Mercado de las Telecomunicaciones, iktar 'il quddiem is-"CMT") abbażi tal-imsemmi kuntest regolatorju.

- 135 Hemm lok li dan it-tielet ilment jiġi miċhud bħala parzjalment inammissibbli, sa fejn huwa bbażat fuq żnaturament tal-argumenti tal-appellanti, peress li l-appellanti ma jidentifikawx l-argumenti li l-Qorti Ġenerali żnaturat, u bħala parzjalment infondat, sa fejn huwa bbażat fuq ksur tal-prinċipju ta' sussidjarjetà, peress li l-implementazzjoni tal-Artikolu 102 TFUE mill-Kummissjoni ma hijiex issubordinata għal eżami minn qabel tal-azzjonijiet meħuda mill-awtoritajiet nazzjonali.
- 136 Permezz tat-tielet parti tas-sitt aggravju tagħhom, l-appellanti jallegaw li l-Qorti Ġenerali wettqet żbalji ta' liġi meta ddeċidiet, fil-punti 309 sa 315 tas-sentenza appellata, li l-Kummissjoni ma kinitx kisret il-prinċipji ta' kooperazzjoni leali u ta' amministrazzjoni tajba.
- 137 L-appellanti jsostnu wkoll li l-Qorti Ġenerali, fil-punti 313 u 314 tas-sentenza appellata, żnaturat l-allegazzjonijiet tagħhom, sa fejn huma jallegaw mhux li l-Kummissjoni ma kkonsultatx is-CMT fuq id-dikjarazzjoni tal-oġġezzjonijiet, iżda li ma aġixxietx fir-rigward tal-punti kollha ta' fatt neċessarji u b'kooperazzjoni mas-CMT.
- 138 Jehtieg li din it-tielet parti tiġi miċhuda bħala inammissibbli, peress li, kif jenfasizza l-Avukat Ġenerali fil-punt 41 tal-konkluzjonijiet tiegħu, l-appellanti ma jidentifikawx l-elementi li ġew żnaturati jew l-iżbalji ta' analiżi li twettqu mill-Qorti Ġenerali.
- 139 Fid-dawl ta' dak li ntqal iktar 'il fuq, is-sitt aggravju għandu jiġi miċhud bħala parzjalment inammissibbli u parzjalment infondat.

Fuq is-seba' motiv, ibbażat fuq żbalji ta' liġi fl-applikazzjoni tal-Artikolu 15(2) tar-Regolament Nru 17 u tal-Artikolu 23(2) tar-Regolament Nru 1/2003

- 140 Permezz tas-seba' aggravju tagħhom, l-appellanti jsostnu li l-Qorti Ġenerali wettqet żbalji ta' liġi fl-applikazzjoni tal-Artikolu 15(2) tar-Regolament Nru 17, u tal-Artikolu 23(2) tar-Regolament Nru 1/2003. Dan l-aggravju jinkludi żewġ partijiet.

Fuq l-ewwel parti tas-seba' aggravju, ibbażata fuq ksur tal-prinċipji ta' ċertezza legali u tal-legalità tal-pieni

- 141 Permezz tal-ewwel parti tas-sitt aggravju tagħhom, l-appellanti jallegaw, essenzjalment, li l-Qorti Ġenerali kisret il-prinċipji ta' ċertezza legali u tal-legalità tal-pieni ggarantiti mill-Artikolu 7 tal-KEDB u mill-Artikolu 49 tal-Karta, billi ddeċidiet li l-Kummissjoni kienet ġustament imponiet fuqhom multa minhabba l-prattika ta' kompressjoni fuq il-margni tal-prezzijiet ikkontestata. L-appellanti jinvokaw erba' lmenti f'dan ir-rigward.
- 142 Fil-kuntest tal-ewwel ilment, intitolat "eżistenza ta' precedenti ċari u prevedibbli", l-appellanti semplicement jagħtu sinteżi tal-kontenut tal-punti 357 sa 368 tas-sentenza appellata, minghajr ma jidentifikaw żball ta' liġi possibbli mwettaq mill-Qorti Ġenerali. Konsegwentement, hemm lok dan l-ewwel ilment jiġi miċhud bħala inammissibbli fid-dawl tal-ġurisprudenza stabbilita mfakkra fil-punti 29 u 30 ta' din is-sentenza.
- 143 Fil-kuntest tat-tieni lment, l-appellanti semplicement jiddikjaraw li l-Qorti Ġenerali kisret il-prinċipji ta' legalità tal-pieni u ta' ċertezza legali billi ddeċidiet, fil-punt 357 tas-sentenza appellata, li l-Kummissjoni, fl-eżerċizzju tas-setgħa diskrezzjonali tagħha, tiddeċiedi dwar l-opportunità li timponi multa fil-kuntest partikolari ta' kull kawża.
- 144 Sa fejn jirrigwarda l-ksur tal-Artikoli 6 u 7 tal-KEDB, dan it-tieni lment għandu jiġi miċhud bħala inammissibbli b'applikazzjoni tal-ġurisprudenza mfakkra fil-punt 99 ta' din is-sentenza, peress li l-appellanti ma invokawx dan l-argument quddiem il-Qorti Ġenerali.

- 145 Sa fejn l-appellanti jipprevalixxu ruħhom mill-prinċipji ta' legalità tal-pieni u ta' ċertezza legali, l-imsemmi lment għandu wkoll jiġi miċħud bħala inammissibbli, peress li l-appellanti ma jsostnux l-argument tagħhom billi jispjegaw kif dawn il-prinċipji jcaħħdu lill-Kummissjoni minn setgħa diskrezzjonali meta din tiddeċiedi li timponi multa għall-ksur tar-regoli tal-kompetizzjoni.
- 146 Fil-kuntest tat-tielet ilment, l-appellanti jqisu li l-Qorti Ġenerali, fil-punti 360 u 361 tas-sentenza appellata, wettqet żball ta' liġi billi kkonstatat li d-Deciżjonijiet tal-Kummissjoni 88/518/KEE, tat-18 ta' Lulju 1988, dwar proċedura għall-applikazzjoni tal-Artikolu [102 TFUE] (IV/30.178 – Napier Brown – British Sugar) (ĠU L 284, p. 41) u Deutsche Telekom jikkostitwixxu preċedenti li jiċċaraw il-kundizzjonijiet ta' applikazzjoni tal-Artikolu 102 TFUE għall-prattiki ta' kompressjoni tal-marġni. Essenzjalment, l-appellanti jsostnu li l-imsemmija deciżjonijiet ma jikkostitwixxux preċedenti ċari u prevedibbli, b'tali mod li dawn ma setgħux raġonevolment jipprevedu l-interpretazzjoni tal-Artikolu 102 TFUE adottata mill-Kummissjoni fid-deċiżjoni kkontestata.
- 147 Jeħtieġ li jitfakkar li l-prinċipji ta' legalità tal-pieni u ta' ċertezza legali ma jistgħux jiġu interpretati bħala li jipprekludu l-kjarifikazzjoni gradwali tar-regoli tar-responsabbiltà kriminali, iżda jistgħu jopponu l-applikazzjoni retroattiva ta' interpretazzjoni ġdida ta' regola li tistabbilixxi ksur (sentenza Dansk Rørindustri *et* vs Il-Kummissjoni, EU:C:2005:408, punt 217).
- 148 Dan ikun partikolarment il-każ meta jkun hemm interpretazzjoni ġurisprudenzjali li r-riżultat tagħha ma kienx raġonevolment prevedibbli fil-mument meta jitwettaq il-ksur, b'mod partikolari fid-dawl tal-interpretazzjoni mogħtija dak iż-żmien fil-ġurisprudenza relattiva għad-dispożizzjoni legali inkwistjoni (ara s-sentenza Dansk Rørindustri *et* vs Il-Kummissjoni, iċċitata iktar 'il fuq, punt 218 u l-ġurisprudenza ċċitata).
- 149 F'dan il-każ, għandu jiġi kkonstatat li l-interpretazzjoni adottata mill-Kummissjoni fid-deċiżjoni kkontestata, li Prattika ta' kompressjoni tal-marġni tmur kontra l-Artikolu 102 TFUE, kienet raġonevolment prevedibbli fil-mument meta twettaq il-ksur. Din il-prevedibbiltà kienet tirriżulta mid-Deciżjonijiet 88/518 (Napier Brown) u Deutsche Telekom kif ukoll mill-effetti negattivi prevedibbli ta' Prattika ta' kompressjoni tal-marġni fuq il-kompetizzjoni, kif tenfasizza għustament il-Qorti Ġenerali fil-punti 358 sa 362 tas-sentenza appellata.
- 150 Barra minn hekk, sa fejn dan it-tielet ilment huwa bbażat fuq is-sentenza Bronner (EU:C:1998:569), jeħtieġ li jitfakkar li l-aġir abbużiv attribwit lill-appellanti, li jikkonsisti f'kompressjoni fuq il-marġni tal-prezzijiet, jikkostitwixxi forma awtonoma ta' abbuż differenti mir-rifjut tal-provvista li għalih ma humiex applikabbli l-kriterji stabbiliti fis-sentenza Bronner, (EU:C:1998:569), kif ġie diġà ppreċiżat fil-punt 75 ta' din is-sentenza.
- 151 Għaldaqstant, dan it-tielet ilment għandu jiġi miċħud bħala infondat.
- 152 Permezz tar-raba' lment tagħhom, l-appellanti jsostnu li l-Qorti Ġenerali kkonkludiet b'mod żbaljat li l-metodoloġija użata mill-Kummissjoni sabiex tiddetermina l-eżistenza ta' kompressjoni fuq il-marġni tal-prezzijiet kienet raġonevolment ibbażata fuq preċedenti ċari u prevedibbli. B'mod partikolari, l-appellanti jikkritikaw ir-raġunament żviluppat fil-punti 363 sa 369 tas-sentenza appellata, li bis-saħħa tagħhom il-Qorti Ġenerali kkonkludiet li l-metodoloġija użata mill-Kummissjoni sabiex tiddetermina l-eżistenza ta' kompressjoni fuq il-marġni tal-prezzijiet kienet prevedibbli.
- 153 Għandu jiġi kkonstatat li l-appellanti jfittxu, essenzjalment, li jikkontestaw l-evalwazzjoni tal-fatti marbuta mal-prevedibbiltà tal-metodoloġija użata mill-Kummissjoni sabiex tiddetermina l-eżistenza ta' kompressjoni fuq il-marġni tal-prezzijiet, b'tali mod li dan ir-raba' lment għandu jiġi miċħud bħala inammissibbli, skont il-ġurisprudenza mfakkra fil-punt 84 ta' din is-sentenza.
- 154 Fid-dawl ta' dak li ntqal iktar 'il fuq, l-ewwel parti tas-seba' aggravju għandha tiġi miċħuda bħala parzjalment inammissibbli u parzjalment infondata.

Fuq it-tieni parti tas-seba' aggravju, ibbażata fuq żbalji ta' liġi fil-klassifikazzjoni tal-aġir tagħhom bħala ksur imwettaq b'mod intenzjonat jew b'negligenza serja

- 155 Permezz tat-tieni parti tas-seba' aggravju tagħhom, l-appellanti jallegaw li l-Qorti Ġenerali wettqet diversi żbalji ta' liġi fil-klassifikazzjoni tal-aġir tagħhom bħala ksur imwettaq b'mod intenzjonat jew b'negligenza serja, fis-sens tal-Artikolu 23(2) tar-Regolament Nru 1/2003.
- 156 Fir-rigward tal-kwistjoni dwar jekk il-ksur twettaqx b'mod intenzjonat jew b'negligenza u jekk, minhabba dan il-fatt, jistgħux jiġu ssanzjonati b'multa skont l-ewwel subparagrafu tal-Artikolu 15(2) tar-Regolament Nru 17 u skont l-Artikolu 23(2) tar-Regolament Nru 1/2003, jirriżulta mill-ġurisprudenza tal-Qorti tal-Ġustizzja li din il-kundizzjoni tiġi sodisfatta meta l-impriza kkonċernata ma tistax tinjora n-natura antikompetittiva tal-aġir tagħha, kemm jekk hija kienet konxja jew le li kienet qed tikser ir-regoli ta' kompetizzjoni tat-Trattat (ara s-sentenza Deutsche Telekom vs Il-Kummissjoni, EU:C:2010:603, punt 124 u l-ġurisprudenza ċċitata).
- 157 L-appellanti jinvokaw żewġ ilmenti insostenn ta' din it-tieni parti tas-seba' aggravju tagħhom.
- 158 Permezz tal-ewwel ilment, l-appellanti jqisu li huma ma kinux f'pożizzjoni li jipprevedu n-natura antikompetittiva tal-aġir tagħhom, minhabba n-nuqqas ta' prevedibbiltà, minn naħa, tad-definizzjoni tas-suq inkwistjoni adottata mill-Kummissjoni kif ukoll, min-naħa l-oħra, tan-natura antikompetittiva tal-politika tagħhom tal-prezz.
- 159 F'dan ir-rigward, hemm lok li jiġi kkonstatat li l-appellanti jfittxu, essenzjalment, li jikkontestaw l-evalwazzjoni tal-fatti marbuta mal-prevedibbiltà tad-definizzjoni tas-suq inkwistjoni, b'tali mod li dan l-ewwel ilment għandu jiġi miċhud bħala inammissibbli skont il-ġurisprudenza mfakkra fil-punt 84 ta' din is-sentenza.
- 160 Fir-rigward tan-natura antikompetittiva tal-politika tagħhom tal-prezz, l-appellanti jallegaw li huma ma setgħux jipprevedu l-azzjoni tal-Kummissjoni abbażi tal-Artikolu 102 TFUE fid-dawl tal-istħarriġ u tal-intervent imwettqa mill-awtorità regolatorja nazzjonali fuq l-attivitajiet tagħhom.
- 161 Għandu jiġi kkonstatat li l-azzjoni tal-Kummissjoni abbażi tal-Artikolu 102 TFUE ma hijiex issubordinata, kif gie kkonstatat fil-punt 135 ta' din is-sentenza, għal eżami tal-interventi mwettqa mill-awtoritajiet nazzjonali regolatorji u hija għalhekk, bħala prinċipju, indipendenti minn dawn l-interventi. F'dawn il-kundizzjonijiet, l-appellanti ma jistgħux validament jipprevalixxu ruħhom minn assenza ta' prevedibbiltà tal-azzjoni tal-Kummissjoni minhabba l-interventi mwettqa mill-awtoritajiet nazzjonali regolatorji, b'tali mod li dan l-argument tal-ewwel ilment għandu jiġi miċhud bħala infondat.
- 162 L-appellanti jikkritikaw ukoll il-punt 341 tas-sentenza appellata, li permezz tiegħu l-Qorti Ġenerali kkonstatat li l-istħarriġ tal-awtorità regolatorja nazzjonali huwa bbażat fuq l-istimi *ex ante* u mhux fuq l-ispejjeż storiċi reali tal-appellanti, b'tali mod li l-imsemmi stħarriġ ma setax jipprekludi lill-appellanti milli jipprevedu li l-politika tal-prezz tagħhom kienet ta' natura antikompetittiva.
- 163 Peress li l-appellanti ma jistabbilixxux kif din il-konstatazzjoni ta' natura fattwali mwettqa mill-Qorti Ġenerali znaturat il-fatti, l-argumenti tagħhom f'dan ir-rigward għandhom jiġu miċhuda bħala inammissibbli skont il-ġurisprudenza mfakkra fil-punt 84 ta' din is-sentenza.
- 164 Permezz tat-tieni lment, l-appellanti jikkritikaw iċ-ċaħda, mill-Qorti Ġenerali, tal-argument tagħhom li l-azzjonijiet tas-CMT setgħu joħolqu aspettattivi legittimi dwar il-konformità tal-prattiki tariffarji tagħhom mal-Artikolu 102 TFUE.

- 165 Kif tenfasizza France Telecom, peress li l-allegazzjonijiet magħmula mill-appellanti fil-kuntest ta' dan it-tieni lment huma maħsuba sabiex jikkontestaw evalwazzjonijiet fattwali mwettqa mill-Qorti Ġenerali fil-punti 349 sa 351 tas-sentenza appellata, hemm lok li dawn jiġu miċhuda bħala inammissibbli fid-dawl tal-ġurisprudenza mfakkra fil-punt 84 ta' din is-sentenza.
- 166 Konsegwentement, it-tieni parti tas-seba' aggravju għandu jiġi miċhud bħala parzjalment inammissibbli u parzjalment infondat.
- 167 Fid-dawl ta' dak li ntqal iktar 'il fuq, is-seba' aggravju għandu jiġi miċhud bħala parzjalment inammissibbli u parzjalment infondat.

Fuq it-tmien aggravju, ibbażat fuq żbalji ta' liġi fil-kalkolu tal-ammont tal-multa

- 168 Permezz tat-tmien aggravju tagħhom, li jikkonsisti fi tliet partijiet, l-appellanti jsostnu li l-Qorti Ġenerali wettqet żbalji ta' liġi fil-kalkolu tal-ammont tal-multa.

Fuq l-ewwel parti tat-tmien aggravju, ibbażata fuq żbalji ta' liġi fil-klassifikazzjoni tal-aġir tal-appellanti

- 169 Permezz tal-ewwel parti tat-tmien aggravju tagħhom, l-appellanti jallegaw li l-Qorti Ġenerali wettqet żbalji ta' liġi billi kklassifikat l-aġir tagħhom bħala "ksur gravi ħafna" u huma jinvokaw erba' lmenti f'dan ir-rigward.
- 170 Permezz tal-ewwel ilment tagħhom, l-appellanti jsostnu li l-Qorti Ġenerali wettqet żbalji ta' liġi fil-klassifikazzjoni tan-natura tal-ksur fid-dawl tal-linji gwida tal-1998.
- 171 Fil-kuntest tal-ewwel ilment, l-appellanti ma jidentifikawx b'mod speċifiku li l-punt 386 tas-sentenza appellata, li permezz tiegħu l-Qorti Ġenerali ċaħdet l-argument li l-klassifikazzjoni ta' ksur "gravi", adottata mill-Kummissjoni fid-Deċiżjoni Deutsche Telekom, kellha tiġi applikata għall-aġir tal-appellanti, tal-inqas sal-pubblikazzjoni, fl-14 ta' Ottubru 2003, ta' din id-deċiżjoni f'*Il-Ġurnal Uffiċjali tal-Unjoni Ewropea*, filwaqt li fakkret li l-prattika deċiżjonali tal-Kummissjoni ma tistax isservi bħala qafas legali għall-multi fil-qasam tal-kompetizzjoni.
- 172 F'dan ir-rigward, l-appellanti jsostnu li l-Qorti Ġenerali wettqet żball ta' liġi fl-imsemmi punt 386, peress li abbuż ma jistax jiġi kklassifikat bħala "ikkaratterizzat", u konsegwentement bħala "ksur gravi ħafna" biss b'riferiment għad-deċiżjonijiet preċedenti, u dan kif jirriżulta kemm mil-linji gwida tal-1998 kif ukoll mid-deċiżjoni kkontestata.
- 173 Jehtieg li dan l-argument jiġi miċhud bħala infondat, peress li l-punt 386 tas-sentenza appellata, kif tenfasizza b'mod ġust il-Kummissjoni, għandu jinqara flimkien mal-punt 383 tal-imsemmija sentenza, li jagħmel riferiment għall-punti 353 sa 368 tal-istess sentenza, li fihom il-Qorti Ġenerali tikkonstata li kienu jeżistu preċedenti li jiġġustifikaw il-klassifikazzjoni bħala abbuż ikkaratterizzat.
- 174 Konsegwentement, hemm lok li dan l-ewwel ilment jiġi miċhud bħala infondat, sa fejn dan jirrigwarda l-punt 386 tas-sentenza appellata, u bħala inammissibbli għall-kumplament tiegħu, skont il-ġurisprudenza mfakkra fil-punti 29 u 30 ta' din is-sentenza, sa fejn l-appellanti ma jidentifikawx il-punti tas-sentenza li huma possibbilment invizzjati bi żball ta' liġi.
- 175 Permezz tat-tieni lment tagħhom, l-appellanti jikkritikaw l-evalwazzjonijiet fattwali mwettqa mill-Qorti Ġenerali fir-rigward tal-effetti konkreti ta' esklużjoni fis-suq bl-imnut u l-preġudizzju subit mill-konsumaturi.

- 176 Kif isostnu France Telecom u l-Kummissjoni, sa fejn dan it-tieni aggravju huwa intiż sabiex jikkontesta evalwazzjonijiet fattwali mwettqa mill-Qorti Ġenerali, jehtieg, fid-dawl tal-ġurisprudenza mfakkra fil-punt 84 ta' din is-sentenza, li dan jiġi miċhud bħala inammissibbli.
- 177 Permezz tat-tielet ilment tagħhom, l-appellanti jallegaw li l-Qorti Ġenerali wettqet żball ta' liġi, fil-punt 413 tas-sentenza appellata, billi ddeċidiet li l-aġir tagħhom seta' jiġi kklassifikat bħala "gravi ħafna", meta s-suq ġeografiku inkwistjoni kien limitat għat-territorju Spanjol. L-appellanti jinvokaw, f'dan ir-rigward, ksur tal-prinċipju ta' nondiskriminazzjoni, peress li l-klassifikazzjoni adottata fid-Deciżjonijiet tal-Kummissjoni, tas-16 ta' Lulju 2003, dwar proċedura għall-applikazzjoni tal-Artikolu [102 TFUE] (Każ COMP/38.233 – Wanadoo Interactive, iktar 'il quddiem id-"Deciżjoni Wanadoo") kif ukoll Deutsche Telekom kienet dik ta' ksur "gravi" għal swieq ġeografici ikbar minn dak inkwistjoni, jiġifieri dak tat-territorju Ġermaniż u Franciż rispettivament.
- 178 Kif ġustament tenfasizza l-Kummissjoni, kien mingħajr ma wettqet ebda żball ta' liġi li l-Qorti Ġenerali ddeċidiet, fil-punt 413 tas-sentenza appellata, li ċ-ċirkustanza li s-suq ġeografiku inkwistjoni huwa limitat għat-territorju Spanjol ma teskludix il-klassifikazzjoni ta' ksur "gravi ħafna". Is-sempliċi fatt li l-Kummissjoni kklassifikat, fid-Deciżjonijiet Deutsche Telekom u Wanadoo, il-ksur inkwistjoni bħala "gravi" meta s-swieq ġeografici inkwistjoni kienu ikbar minn daww f'din il-kawża ma jincidix fuq din l-evalwazzjoni, peress li l-klassifikazzjoni ta' ksur bħala "gravi" jew "gravi ħafna" ma tiddependix biss fuq il-portata tas-suq ġeografiku inkwistjoni iżda wkoll, kif ikkonstatat ġustament il-Qorti Ġenerali fil-punt 413 tas-sentenza appellata, fuq kriterji oħra li jikkarakterizzaw il-ksur.
- 179 Konsegwentement, hemm lok li dan it-tielet ilment jiġi miċhud bħala infondat.
- 180 Permezz tar-raba' lment tagħhom, l-appellanti jsostnu li l-Qorti Ġenerali wettqet żball ta' liġi billi ddeċidiet li l-Kummissjoni ma kinitx obligata li taġġusta l-klassifikazzjoni tal-ksur qabel u wara l-pubblikazzjoni tad-Deciżjoni Deutsche Telekom jew, tal-inqas, li tispjega kif hija kienet ħadet inkunsiderazzjoni l-gravità varjabbli tal-ksur matul il-perijodu kkunsidrat fid-determinazzjoni tal-ammont inizjali tal-multa.
- 181 Kien mingħajr ebda żball ta' liġi li l-Qorti Ġenerali, fil-punt 416 tas-sentenza appellata, fakkret li, fid-determinazzjoni tal-ammont tal-multa f'każ ta' ksur tar-regoli tal-kompetizzjoni, il-Kummissjoni tissodisfa l-obbligu ta' motivazzjoni tagħha meta hija tindika fid-deciżjoni tagħha l-elementi ta' evalwazzjoni li ppremettewha li tkejjel il-gravità u t-tul tal-ksur, mingħajr ma tkun obligata li tindika ċ-ċifri marbuta mal-metodu tal-kalkolu tal-multa (ara s-sentenzi Weig vs Il-Kummissjoni, C-280/98 P, EU:C:2000:627, punti 43 sa 46; Sarrió vs Il-Kummissjoni, C-291/98 P, EU:C:2000:631, punti 73 sa 76, kif ukoll Limburgse Vinyl Maatschappij *et* vs Il-Kummissjoni, C-238/99 P, C-244/99 P, C-245/99 P, C-247/99 P, C-250/99 P sa C-252/99 P u C-254/99 P, EU:C:2002:582, punti 463 sa 464).
- 182 Barra minn hekk, il-Qorti Ġenerali ma wettqet ebda żball ta' liġi meta, fil-punt 420 tas-sentenza appellata, hija ċaħdet l-ilment tal-appellanti bbażat fuq ksur tal-obbligu ta' motivazzjoni tal-Kummissjoni billi ma ħaditx inkunsiderazzjoni l-livell varjabbli tal-gravità tal-ksur u billi ma ddistingwietx bejn żewġ perijodi ta' ksur. Fil-fatt, il-Kummissjoni ssodisfat l-obbligu tagħha ta' motivazzjoni sa fejn hija ppreċiżat, fil-punti 739 sa 750 tad-deciżjoni kkontestata, ir-raġunijiet li abbażi tagħhom hija kklassifikat il-ksur imwettaq mill-appellanti bħala gravi ħafna matul il-perijodu kollu ta' ksur, anki jekk l-aġir tagħhom ma kienx jippreżenta l-istess livell ta' gravità matul dak il-perijodu kollu, filwaqt li spjegat id-differenzi bejn il-kawża Deutsche Telekom, li fiha l-ksur ġie kklassifikat bħala gravi, u din il-kawża.
- 183 Ċertament, kien ikun deżiderabbli li l-Kummissjoni takkumpanja d-deciżjoni kkontestata b'motivazzjoni li tmur lil hinn minn dawn ir-rekwiziti, partikolarment billi tindika ċ-ċifri li ggwidaw it-tehid inkunsiderazzjoni tal-gravità varjabbli tal-ksur fid-determinazzjoni tal-ammont inizjali tal-multa. Madankollu, din il-fakultà ma hijiex ta' natura li tbiddel il-portata tar-rekwiziti li jirriżultaw

mill-obbligu ta' motivazzjoni fir-rigward tad-deċiżjoni kkontestata (ara, f'dan is-sens, is-sentenzi Weig vs Il-Kummissjoni, EU:C:2000:627, punt 47; Sarrió vs Il-Kummissjoni, EU:C:2000:631, punt 77; kif ukoll Corus UK vs Il-Kummissjoni, C-199/99 P, EU:C:2003:531, punt 149).

- 184 Fid-dawl ta' dak li ntqal iktar 'il fuq, hemm lok li tiġi miċhuda l-ewwel parti tat-tmien aggravju bħala, parzjalment inammissibbli u parzjalment infondat.

Fuq it-tieni parti tat-tmien aggravju, ibbażata fuq ksur tal-prinċipji ta' proporzjonalità, ta' ugwaljanza fit-trattament u ta' individwalizzazzjoni tal-pieni kif ukoll fuq l-obbligu ta' sħarriġ tal-motivazzjoni tad-deċiżjoni kkontestata

- 185 It-tieni parti tat-tmien aggravju, li tinkludi erba' lmenti, hija bbażata fuq ksur tal-prinċipji ta' proporzjonalità, ta' ugwaljanza fit-trattament u ta' individwalizzazzjoni tal-pieni kif ukoll fuq l-obbligu ta' sħarriġ tal-motivazzjoni tad-deċiżjoni kkontestata.
- 186 Permezz tat-tielet ilment tagħhom, li jeħtieġ li jiġi eżaminat l-ewwel, l-appellanti jallegaw li l-Qorti Ġenerali kisret il-prinċipju ta' individwalizzazzjoni tal-pieni billi ma vverifikatx jekk il-multa kinitx ġiet ikkalkolata b'kunsiderazzjoni tas-sitwazzjoni speċifika tal-appellanti.
- 187 Għandu jiġi kkonstatat li dan it-tielet ilment ma jidentifikax bil-preċiżjoni rikjesta żball ta' liġi possibbilment imwettaq mill-Qorti Ġenerali, u lanqas il-punti tas-sentenza appellata li huma possibbilment invizzjati b'tali żball ta' liġi, b'tali mod li għandu jiġi miċhud bħala inammissibbli fid-dawl tal-ġurisprudenza mfakkra fil-punti 29 u 30 ta' din is-sentenza.
- 188 Permezz tal-ewwel ilment tagħhom, l-appellanti jsostnu li l-Qorti Ġenerali kisret il-prinċipju ta' nondiskriminazzjoni billi interpretat b'mod żbaljat il-fatt li ċ-ċirkustanzi tad-Deċiżjonijiet Deutsche Telekom u Wanadoo kienu analogi għal dawk li taw lok għad-deċiżjoni kkontestata u għall-multi f'ammont li kien għaxar darbiet inqas.
- 189 Issa, kif tfakkar il-Qorti Ġenerali fil-punt 425 tas-sentenza appellata, il-Qorti tal-Ġustizzja ddeċidiet diversi drabi li l-prattika deċiżjonali preċedenti tal-Kummissjoni ma għandhiex isservi bħala qafas legali għall-multi fil-qasam tal-kompetizzjoni u li d-deċiżjonijiet li jikkonċernaw kawżi oħra huma biss ta' natura indikattiva fir-rigward tal-eżistenza ta' diskriminazzjonijiet (sentenza Tomra Systems *et* vs Il-Kummissjoni, C-549/10 P, EU:C:2012:221, punt 104 kif ukoll il-ġurisprudenza ċċitata).
- 190 Għalhekk, il-fatt li l-Kummissjoni, fil-passat, imponiet multi ta' ċertu livell għal ċerti tipi ta' ksur ma jistax iċahhadha mill-possibbiltà li timponi oħrajn godda ta' livell oghla, jekk tkun meħtieġa żieda tas-sanzjonijiet sabiex tiġi żgurata l-implementazzjoni tal-politika tal-kompetizzjoni tal-Unjoni, peress li din tibqa' ddefinita biss bir-Regolament Nru 1/2003 (sentenza Tomra Systems *et* vs Il-Kummissjoni, EU:C:2012:221, punt 105 kif ukoll il-ġurisprudenza ċċitata).
- 191 Għaldaqstant kien b'mod ġust li l-Qorti Ġenerali, fil-punt 427 tas-sentenza appellata, ċaħdet l-argument ibbażat fuq il-paragun bejn il-multa imposta fuq l-appellanti u l-multi imposti mill-Kummissjoni f'deċiżjonijiet oħra fil-qasam tal-kompetizzjoni, u kkonkludiet li f'dan il-każ ma jista' jiġi kkonstatat l-ebda ksur tal-prinċipju ta' ugwaljanza fit-trattament.
- 192 Permezz tat-tieni lment tagħhom, l-appellanti jsostnu li l-Qorti Ġenerali kisret il-prinċipju ta' proporzjonalità billi ma kkonstatatx li l-ammont inizjali tal-multa, li kien ta' EUR 90 miljun, kien sproporzjonat. F'dan ir-rigward, l-appellanti jenfasizzaw, minn naħa, li dan l-ammont inizjali huwa t-tieni l-ogħla wieħed stabbilit fil-qasam tal-abbuż minn pożizzjoni dominanti u, min-naħa l-oħra, li l-ammont finali tal-multa kien rispettivament 12.5-il darba u 11.25-il darba iktar minn dak impost fuq Deutsche Telekom u fuq Wanadoo għal aġir abbużiv simili.

- 193 Barra minn hekk, permezz tar-raba' lment tagħhom, l-appellanti jikkonfermaw li l-Qorti Ġenerali kisret l-obbligu tagħha li tistharreġ il-motivazzjoni tad-deċiżjoni kkontestata, billi ddeċidiet li l-Kummissjoni ma kinitx obbligata li tagħti motivazzjoni b'akkuratezza partikolari għad-deċiżjoni tagħha li timponi f'din il-kawża multa ta' ammont sinjifikattivament oghla minn dawk imposti fid-Deciżjonijiet Wanadoo u Deutsche Telekom, fid-dawl tax-xebh bejn dawn it-tliet kawżi.
- 194 Fir-rigward tal-istharriġ tal-obbligu ta' motivazzjoni, jehtieg li jiġi kkonstatat li għalkemm il-Kummissjoni, ċertament, spjegat fil-punti 739 sa 750 tad-deċiżjoni kkontestata d-differenzi bejn il-kawża Deutsche Telekom u l-kawża odjerna, hija tat biss ftit preċiżjonijiet dwar il-motivi li jiġġustifikaw id-deċiżjoni li timponi, f'dan il-każ, multa ta' ammont sinjifikattivament oghla minn dawk stabbiliti fid-Deciżjonijiet Wanadoo u Deutsche Telekom. Il-Kummissjoni setgħet, b'mod partikolari, tippreċiża l-metodoloġija użata sabiex tiddetermina l-ammont inizjali, fuq il-mudell ta' dak li jipprevedu l-linji gwida għall-kalkolu tal-multi imposti skont l-Artikolu 23(2)(a) tar-Regolament (KE) Nru 1/2003 (ĠU 2006, C 210, p. 2), li ma kinax applikabbli fil-mument tal-fatti rilevanti.
- 195 Madankollu, kien mingħajr ebda żball ta' liġi li l-Qorti Ġenerali, fil-punt 434 tas-sentenza appellata, fakkret li l-Kummissjoni ssodisfat l-obbligu ta' motivazzjoni meta indikat fid-deċiżjoni kkontestata l-elementi ta' evalwazzjoni li ppremettewha li tkejjel il-gravità tal-ksur u t-tul tal-ksur. F'dawn il-kundizzjonijiet, kien b'mod ġust li l-Qorti Ġenerali kkunsidrat li hija ma kinitx obbligata li tindika ċ-ċifri marbuta mal-metodu tal-kalkolu tal-multa, b'applikazzjoni tal-ġurisprudenza mfakkra fil-punti 181 u 183 ta' din is-sentenza.
- 196 Fir-rigward tal-proporzjonalità tal-multa imposta fuq l-appellanti, il-Qorti Ġenerali kkunsidrat ġustament, fil-punt 429 tas-sentenza appellata li, "il-prinċipju ta' proporzjonalità jimplika li l-Kummissjoni għandha tiffissa l-multa proporzjonalment għall-elementi mehuda inkunsiderazzjoni sabiex tiġi evalwata l-gravità tal-ksur".
- 197 Fil-kuntest tar-raba' lment, l-appellanti jiddikjaraw ukoll li l-Qorti Ġenerali kisret l-Artikolu 6 tal-KEDB billi ma eżerċitatx s'tharriġ ta' ġurisdizzjoni shiħa kif hija obbligata li tagħmel fir-rigward tal-proporzjonalità tal-ammont inizjali tal-multa.
- 198 Kif ġie ppreċiżat fil-punt 44 ta' din is-sentenza, l-istharriġ tal-legalità previst mill-Artikolu 263 TFUE għandu jsir minn ġurisdizzjoni shiħa fir-rigward tal-multi u l-pagamenti ta' penalità imposti mill-Kummissjoni għall-ksur tar-regoli tal-kompetizzjoni, skont l-Artikolu 261 TFUE. L-Artikolu 17 tar-Regolament Nru 17, li ġie ssostitwit bl-Artikolu 31 tar-Regolament Nru 1/2003, jipprovdi li l-Qorti tal-Ġustizzja għandha tiddeċiedi b'ġurisdizzjoni shiħa dwar ir-rikorsi ppreżentati kontra deciżjonijiet li bihom il-Kummissjoni tkun iffissat multa jew pagament ta' penalità, li jimplika li din tista' tħassar, tnaqqas jew iżżid il-multa jew il-pagament ta' penalità impost.
- 199 L-Artikolu 23(3) tar-Regolament Nru 1/2003, li jissostitwixxi t-tieni subparagrafu tal-Artikolu 15(2) tar-Regolament Nru 17, jipprovdi li l-ammont tal-multa għandu jiġi ddeterminat skont il-gravità u t-tul tal-ksur.
- 200 Mill-kunsiderazzjonijiet preċedenti jirriżulta li, sabiex tissodisfa r-rekwiżiti ta' s'tharriġ ta' ġurisdizzjoni shiħa fis-sens tal-Artikolu 47 tal-Karta fir-rigward tal-multa, il-Qorti tal-Unjoni hija obbligata, fl-eżerċizzju tal-kompetenzi previsti fl-Artikoli 261 u 263 TFUE, li teżamina kull ilment, ta' liġi jew ta' fatt, maħsub sabiex juri li l-ammont tal-multa ma jirriflettix il-gravità u t-tul tal-ksur.
- 201 F'dan ir-rigward, jehtieg li jiġi rrilevat li, fil-punt 431 tas-sentenza appellata, il-Qorti Ġenerali fakkret li l-metodoloġija esposta fil-punt 1, A, tal-linji gwida tal-1998 ma jissodisfax il-loġika stabbilita li l-ammont inizjali ġenerali tal-multa, stabbilit skont il-gravità tal-ksur, huwa kkalkolat skont in-natura tal-ksur, l-impatt konkret tiegħu fuq is-suq meta jkun jista' jitkejjel u l-portata tas-suq ġeografiku kkonċernat.

- 202 Filwaqt li applikat dawn il-kriterji u b'riferiment għall-punti 371 sa 421 tas-sentenza appellata, il-Qorti Ġenerali ddecidiet, fil-punt 432 tas-sentenza appellata, li l-ammont inizjali tal-multa ta' EUR 90 miljun ma kienx sproporzjonat, fid-dawl tal-fatt, minn naħa, li l-aġir tal-appellanti kien jikkostitwixxi abbuż ikkaratterizzat li għalih jeżistu preċedenti u li jikkomprometti l-għan tat-tlestija ta' suq interna għan-netwerks u għas-servizzi tat-telekomunikazzjoni u, min-naħa l-oħra, li l-imsemmi abbuż kellu effett sinjifikattiv fuq is-suq bl-imnut Spanjol.
- 203 Għalkemm il-Qorti Ġenerali ċertament naqset milli tikkonstata li l-Kummissjoni ma esponietx, fid-deċiżjoni kkontestata, il-metodoloġija li hija użat sabiex tiddetermina l-ammont inizjali tal-multa, fuq il-mudell ta' dak li jipprevedu l-linji gwida għall-kalkolu tal-multi imposti skont l-Artikolu 23(2)(a) tar-Regolament Nru 1/2003, li ma kinix applikabbli fil-mument tal-fatti rilevanti, tali ommissjoni ma hijiex madankollu suffiċjenti sabiex jiġi kkunsidrat li l-Qorti Ġenerali wettqet żball fl-istħarriġ tal-proporzjonalità ta' dan l-ammont, li hija wettqet abbażi tal-kriterji elenkati fil-punt 432 tas-sentenza appellata.
- 204 Minn dak li ntqal iktar 'il fuq jirriżulta li, fl-eżami tal-argumenti tal-appellanti mahsuba sabiex juru li l-ammont inizjali tal-multa kien sproporzjonat, il-Qorti Ġenerali effettivament eżerċitat il-kompetenzi previsti fl-Artikoli 261 u 263 TFUE b'mod konformi mar-rekwiżiti ta' sħarriġ ta' ġurisdizzjoni shiħa fis-sens tal-Artikolu 47 tal-Karta, billi eżaminat l-ilmenti kollha, ta' liġi u ta' fatt, invokati mill-appellanti u mahsuba sabiex juru li l-ammont tal-multa ma kienx jirrifletti l-gravità u t-tul tal-ksur. Matul l-eżami tal-imsemmija lmenti, il-Qorti Ġenerali madankollu ddecidiet li l-ebda wieħed mill-argumenti invokat mill-appellanti ma kienx jiġġustifika tnaqqis ta' dan l-ammont inizjali.
- 205 Sa fejn, permezz tar-raba' lment tagħhom, l-appellanti jikkritikaw l-evalwazzjoni tan-natura sproporzjonata tal-ammont inizjali tal-multa fid-dawl taċ-ċirkustanzi ta' fatt rilevanti, imwettqa mill-Qorti Ġenerali fil-punt 432 tas-sentenza appellata, hemm lok li jitfakkar li l-Qorti tal-Ġustizzja ma tistax meta hija tagħti deċiżjoni dwar punti ta' liġi fil-kuntest ta' appell, tissostitwixxi bl-evalwazzjoni tagħha, għal raġunijiet ta' ekwità, l-evalwazzjoni tal-Qorti Ġenerali li tiddeciedi, fl-eżerċizzju tal-ġurisdizzjoni shiħa tagħha, dwar l-ammont tal-multi imposti fuq impriżi minħabba l-ksur minn dawn tal-aħhar tar-regoli tad-dritt tal-Unjoni. Għalhekk, huwa biss sa fejn il-Qorti tal-Ġustizzja tqis li l-livell tas-sanzjoni huwa mhux biss mhux xieraq, iżda wkoll eċċessiv, tant li huwa sproporzjonat, li jkun hemm lok li jiġi kkonstatat żball ta' liġi mwettaq mill-Qorti Ġenerali, minħabba n-natura mhux xierqa tal-ammont ta' multa (ara, f'dan is-sens, is-sentenzi E.ON Energie vs Il-Kummissjoni, EU:C:2012:738, punti 125 u 126; Quinn Barlo *et* vs Il-Kummissjoni, C-70/12 P, EU:C:2013:351, punt 57; u Koninklijke Wegenbouw Stevin vs Il-Kummissjoni, C-586/12 P, EU:C:2013:863, punt 33 kif ukoll il-ġurisprudenza ċċitata).
- 206 F'dan il-każ, għandu jiġi kkonstatat li l-appellanti ma wrewx kif l-ammont inizjali ta' EUR 90 miljun adottat mill-Kummissjoni fid-deċiżjoni kkontestata huwa eċċessiv, tant li huwa sproporzjonat fis-sens tal-ġurisprudenza msemmija fil-punt preċedenti ta' din is-sentenza.
- 207 Jirriżulta mill-kunsiderazzjonijiet preċedenti li t-tieni parti tat-tmien aggravju għandha tiġi miċhuda bħala parzjalment inammissibbli u parzjalment infondata.
- Fuq it-tielet parti tat-tmien aggravju, ibbażat fuq żbalji ta' liġi fl-eżami taż-żieda tal-ammont inizjali tal-multa għall-finijiet dissważivi, tal-klassifikazzjoni tal-aġir tal-appellanti bħala "ksur fit-tul" kif ukoll tat-tnaqqis tal-multa abbażi ta' ċirkustanzi attenwanti
- 208 Permezz tat-tielet parti tat-tmien aggravju tagħhom, l-appellanti jsostnu li l-Qorti Ġenerali wettqet żbalji ta' liġi fl-eżami taż-żieda tal-ammont inizjali tal-multa għall-finijiet dissważivi, tal-klassifikazzjoni tal-aġir tal-appellanti bħala "ksur fit-tul" kif ukoll tat-tnaqqis tal-multa abbażi ta' ċirkustanzi attenwanti.

- 209 Fir-rigward tal-ewwel ilment, ibbażat fuq żbalji ta' liġi fl-eżami taż-żieda tal-ammont inizjali tal-multa għall-finijiet dissważivi, l-appellanti jinvokaw l-argumenti li ġejjin.
- 210 Minn naħa, l-appellanti jallegaw li l-Qorti Ġenerali kisret il-prinċipji ta' nondiskriminazzjoni u ta' proporzjonalità, billi vvalidat iż-żieda tal-ammont inizjali għal finijiet dissważivi, meta s-setgħa ekonomika tagħhom kienet paragonabbli ma' dik tal-impriżi kkonċernati fid-Deċiżjonijiet Wanadoo u Deutsche Telekom, li fihom il-Kummissjoni ma kinitx imponiet tali żieda.
- 211 Fid-dawl tal-ġurisprudenza mfakkra fil-punti 189 u 190 ta' din is-sentenza, kien b'mod ġust li l-Qorti Ġenerali қаһdet, fil-punt 441 tas-sentenza appellata, dan l-argument ibbażat fuq il-prassi deċiżjonali tal-Kummissjoni, peress li din tal-aħħar ma tistax isservi bħala qafas legali għall-multi fil-qasam tal-kompetizzjoni.
- 212 Minn naħa l-oħra, l-appellanti jiddikjaraw li l-Qorti Ġenerali vvalidat ir-raġunament tal-Kummissjoni permezz ta' sempliċi riferimenti ġenerali għal kunsiderazzjonijiet tad-deċiżjoni kkontestata, mingħajr ma eżaminat in-natura xierqa tal-fattur multiplikatur ta' 25 % u dan, bi ksur tal-obbligu tagħha li teżercita sħarriġ ta' ġurisdizzjoni sħiħa.
- 213 F'dan ir-rigward, jeħtieġ li jifakkar li l-eżerċizzju ta' ġurisdizzjoni sħiħa previst fl-Artikoli 261 TFUE u 31 tar-Regolament Nru 1/2003 ma huwix ekwivalenti għal sħarriġ *ex officio* u li jiġi enfasizzat li l-proċedura quddiem il-qorti tal-Unjoni hija kontradittorja. Bl-eċċezzjoni tal-motivi ta' ordni pubbliku li l-Qorti tal-Unjoni għandha tqajjem *ex officio*, bħall-assenza ta' motivazzjoni tad-deċiżjoni kkontestata, huwa r-rikorrent li għandu jqajjem il-motivi kontra din tal-aħħar u li għandu jipproduci l-provi insostenn ta' dawn il-motivi (sentenzi Chalkor vs Il-Kummissjoni, EU:C:2011:815, punt 64, kif ukoll KME Germany *et* vs Il-Kummissjoni, C-389/10 P, EU:C:2011:816, punt 131).
- 214 Issa, għandu jiġi kkonstatat li l-Qorti Ġenerali eżaminat, fil-punti 438 sa 441 tas-sentenza appellata, il-mod kif il-Kummissjoni mmotivat iż-żieda tal-ammont inizjali tal-multa u kkonstatat li din tal-aħħar kienet ibbażata, sal-grad rikjest mil-liġi, fuq informazzjoni inkluża fid-deċiżjoni kkontestata dwar is-setgħa ekonomika tal-appellanti. Permezz ta' dan, il-Qorti Ġenerali eżerċitat il-kompetenzi previsti fl-Artikoli 261 u 263 TFUE b'mod konformi mar-rekwiziti ta' sħarriġ ta' ġurisdizzjoni sħiħa, billi eżaminat l-ilmenti kollha, ta' liġi u ta' fatt, invokati mill-appellanti f'dan il-kuntest.
- 215 Minn dak li ntqal iktar 'il fuq jirriżulta li l-ewwel ilment għandu jiġi miċhud bħala infondat.
- 216 It-tieni lment tal-appellanti huwa bbażat fuq żbalji ta' liġi fl-eżami tal-klassifikazzjoni tal-aġir tal-appellanti bħala "ksur fit-tul".
- 217 Fir-rigward tad-data tal-bidu tal-ksur, l-appellanti jsostnu li l-Qorti Ġenerali naqset b'mod żbaljat li tiddistingwi bejn il-perijodu ta' qabel id-Deċiżjoni Deutsche Telekom u dak ta' wara din id-deċiżjoni u li tevalwa l-gravità tal-ksur fid-dawl ta' kull perijodu, u b'hekk kisret il-prinċipju ta' nondiskriminazzjoni u l-obbligu tagħha li teżercita sħarriġ ta' ġurisdizzjoni sħiħa.
- 218 Għandu jiġi kkonstatat li dan l-argument għandu jiġi miċhud bħala ineffettiv, sa fejn l-appellanti semplicement jallegaw li l-Qorti Ġenerali kellha tiddistingwi bejn żewġ perijodi ta' ksur skont l-allegata intensità varjabbli tal-ksur, mingħajr ma jispjegaw kif it-tul tal-ksur kellu jtnaqqas.
- 219 L-appellanti jsostnu wkoll li l-Qorti Ġenerali żnaturat l-allegazzjonijiet tagħhom, mingħajr madankollu ma identifkaw bil-preċiżjoni rikjesta l-elementi li ġew żnaturati jew l-iżbalji ta' analiżi li twettqu mill-Qorti Ġenerali. Konsegwentement, hemm lok, fid-dawl tal-ġurisprudenza mfakkra fil-punt 84 ta' din is-sentenza, li dan l-argument jiġi miċhud bħala inammissibbli.

- 220 Fir-rigward tad-data tat-tmiem tal-ksur, il-Qorti Ġenerali kkonstatat, skont l-appellanti, li l-Kummissjoni ma pprovatx l-eżistenza tal-ksur sal-aħħar tal-ewwel sitt xhur tas-sena 2006. Konsegwentement, l-appellanti jsostnu li l-Qorti Ġenerali qalbet l-oneru tal-prova billi ddeċidiet li huma ma kinux ipproduċew il-prova tal-assenza ta' kompressjoni fuq il-marġni tal-prezzijiet matul it-tieni sitt xhur tal-2006, meta kienet il-Kummissjoni li kellha tistabbilixxi l-eżistenza tal-ksur.
- 221 Mill-punt 451 tas-sentenza appellata jirriżulta li l-Qorti Ġenerali kkonstatat, abbażi tal-elementi tal-proċess mhux ikkontestati mill-appellanti, li kemm il-prezz bl-ingrossa kif ukoll il-prezz bl-imnut ta' Telefónica de España SAU ma kellhom l-ebda tibdil bejn ix-xhur ta' Settembru 2001 u l-21 ta' Diċembru 2006, id-data tat-tmiem tal-ksur, u dan meta l-appellanti ma sostnew l-ebda modifika tal-ispejjeż meħuda inkunsiderazzjoni mill-Kummissjoni. B'dan, il-Qorti Ġenerali ma qalbitx l-oneru tal-prova, iżda b'mod korrett wettqet evalwazzjoni tal-provi prodotti quddiemha, kif jenfasizza l-Avukat Ġenerali fil-punt 171 tal-konkluzjonijiet tiegħu.
- 222 Konsegwentement, it-tieni lment għandu jiġi miċhud bħala parzjalment inammissibbli u parzjalment infondat.
- 223 It-tielet ilment huwa bbażat fuq żbalji ta' liġi fl-eżami tat-tnaqqis tal-multa abbażi ta' ċirkustanzi attenwanti.
- 224 Fl-ewwel lok, l-appellanti jiddikjaraw li l-Qorti Ġenerali applikat "kriterju legali żbaljat" billi qieset li n-negliġenza tagħhom kienet estremament gravi, bil-għan li tevalwa n-natura adegwata tat-tnaqqis ta' 10 % li ngħata lilhom mill-Kummissjoni abbażi tal-aspettattivi legittimi.
- 225 Għandu jiġi kkonstatat li l-Qorti Ġenerali wettqet, fil-punt 459 tas-sentenza appellata, evalwazzjonijiet fattwali dwar il-livell ta' negliġenza tal-appellanti. Għaldaqstant, dan l-argument għandu jiġi miċhud bħala inammissibbli fid-dawl tal-ġurisprudenza mfakkra fil-punt 84 ta' din is-sentenza.
- 226 Fit-tieni lok, l-appellanti jikkritikaw il-punt 461 tas-sentenza appellata, li permezz tiegħu l-Qorti Ġenerali għamlet riferiment, fl-eżami tagħha tal-allegata natura ġdida tal-kawża, għar-raġunament tagħha marbut mal-eżistenza ta' precedenti ċari u prevedibbli. F'dan ir-rigward, il-Qorti Ġenerali applikat kriterju manifestament żbaljat, jiġifieri dak taċ-ċertezza legali, u injorat li waħda miċ-ċirkustanzi attenwanti ddefiniti mil-linji gwida tal-1998 hija l-eżistenza ta' dubju raġonevoli tal-impriża dwar in-natura ta' ksur tal-aġir tagħha. Issa, skont l-appellanti, tali dubju raġonevoli eżista tal-inqas sax-xahar ta' Ottubru 2003, data tal-pubblikazzjoni tad-Deċiżjoni Deutsche Telekom, u ppersista sal-ġhoti tas-sentenza TeliaSonera Sverige (EU:C:2011:83).
- 227 F'dan ir-rigward, hemm lok li jiġi kkonstatat li l-eżistenza ta' dubju raġonevoli fost l-appellanti tikkostitwixxi kwistjoni ta' fatt li taqa' taht is-setgħa diskrezzjonali tal-Qorti Ġenerali, b'tali mod li dan ir-raba' lment għandu jiġi miċhud bħala inammissibbli skont il-ġurisprudenza mfakkra fil-punt 84 ta' din is-sentenza.
- 228 Isegwi li t-tielet parti tat-tmien aggravju għandha tiġi miċhuda bħala parzjalment inammissibbli, parzjalment ineffettiva u parzjalment infondata.
- 229 Fid-dawl ta' dak li ntqal, hemm lok li t-tmien aggravju jiġi miċhud bħala parzjalment inammissibbli, parzjalment ineffettiv u parzjalment infondat.

Fuq l-ghaxar aggravju, ibbażat fuq ksur tal-obbligu li jiġi eżerċitat sħarriġ ta' ġurisdizzjoni sħiħa fis-sens tal-Artikolu 6 tal-KEDB fir-rigward tal-iffissar tal-multa

- 230 Permezz tal-ghaxar aggravju tagħhom, l-appellanti jallegaw li l-Qorti Ġenerali kisret l-obbligu tagħha li twettaq sħarriġ ta' ġurisdizzjoni sħiħa fis-sens tal-Artikolu 6 tal-KEDB fir-rigward tal-iffissar tal-multa, peress li hija naqset milli teżerċita l-ġurisdizzjoni sħiħa prevista fl-Artikoli 261 TFUE u 31 tar-Regolament Nru 1/2003.
- 231 Għandu jiġi kkonstatat li, fil-kuntest tal-ghaxar aggravju, l-appellanti ma jidentifikawx bil-preċiżjoni rikjesta l-elementi kkritikati tas-sentenza appellata, iżda sempliċement jiddikjaraw b'mod ġenerali u mhux sostnut li l-Qorti Ġenerali kellha twettaq eżami tal-provi kollha u taċ-ċirkustanzi ta' fatti rilevanti kollha bil-ghan li tiġi evalwata n-natura adegwata tal-multa. Madankollu hemm lok li jiġi enfasizzat li l-argument żviluppat insostenn ta' dan l-aggravju, marbut mal-ksur tal-obbligu li jitwettaq sħarriġ ta' ġurisdizzjoni sħiħa, diġà ġie eżaminat fil-kuntest ta' aggravji ohra, sa fejn l-appellanti identifikaw bil-preċiżjoni rikjesta l-elementi kkritikati tas-sentenza appellata.
- 232 Konsegwentement, dan l-ghaxar aggravju għandu jiġi miċhud bħala inammissibbli, skont il-ġurisprudenza mfakkra fil-punti 29 u 30 ta' din is-sentenza.
- 233 Mill-kunsiderazzjonijiet kollha preċedenti jirrizulta li l-appell għandu jiġi miċhud, fl-intier tiegħu.

Fuq l-ispejjeż

- 234 Skont l-Artikolu 184(2) tar-Regoli tal-Proċedura tal-Qorti tal-Ġustizzja, meta l-appell ma jkunx fondat il-Qorti tal-Ġustizzja għandha tiddeċiedi dwar l-ispejjeż. Skont l-Artikolu 138(1) tal-istess regoli, applikabbli għall-proċedura ta' appell skont l-Artikolu 184, il-parti li titlef għandha tbatlha l-ispejjeż jekk dawn ikunu ġew mitluba.
- 235 Skont l-Artikolu 140(3) tar-Regoli tal-Proċedura, il-Qorti tal-Ġustizzja tista' tiddeċiedi li l-parti intervenjenti għandha tbatlha l-ispejjeż tagħha.
- 236 Peress li l-appellanti tilfu fl-aggravji tagħhom, hemm lok, skont it-talbiet tal-Kummissjoni, li dawn jiġu kkundannati għall-ispejjeż.
- 237 France Telecom, Ausbanc Consumo u l-ECTA, intervenjenti, għandhom ibatu l-ispejjeż tagħhom.

Għal dawn il-motivi, Il-Qorti tal-Ġustizzja (Il-Hames Awla) taqta' u tiddeċiedi:

- 1) L-appell huwa miċhud.**
- 2) Telefónica SA u Telefónica de España SAU huma kkundannati għall-ispejjeż.**
- 3) France Telecom España SA, Asociación de Usuarios de Servicios Bancarios (Ausbanc Consumo) u European Competitive Telecommunications Association għandhom ibatu l-ispejjeż tagħhom.**

Firem